

انتساب

ان باہمت حضرات و خواتین کے نام

جو الفاظِ قرآنی

هُوَ خَيْرٌ مِّمَّا يَجْمَعُونَ (یونس: 58)

پر یقین کی عملی مثال قائم کرتے ہوئے

اور حدیثِ نبویؐ

خَيْرُكُمْ مَنْ تَعَلَّمَ الْقُرْآنَ وَعَلَّمَهُ (بُخَارِي)

کو پیش نظر رکھتے ہوئے

دنیا کی عارضی لذتوں کے مقابلے میں

آخرت کی ابدی کامیابی کے حصول کے لئے

اپنی بہترین صلاحیتیں

قرآنِ کریم کے سیکھنے اور سکھانے کے لئے

وقف کر دیں

مطالعہ قرآنِ حکیم کا منتخب نصاب

حصہ دوم

نکات برائے درس و تدریس

انجمن خدام القرآن سندھ، کراچی (رجسٹرڈ)

قرآن اکیڈمی، خیابانِ راحت، درخشاں، ڈیفنس فیز VI، کراچی

فون نمبر: 23 - 5340022، فیکس: 5840009

ای میل: karachi@quranacademy.com

ویب سائٹ: www.quranacademy.com

presented in pdf format by

www.hamditabligh.net

حقیقتِ ایمان

1- مفہوم:

☆ لغوی:

أَمِنَ - يَأْمَنُ - أَمْنًا --- امن میں ہونا اَمِنَ --- امن میں ہونے والا
 اَمِنَ - يُؤْمِنُ - إِيمَانًا --- امن دینا مُؤْمِنٌ --- امن دینے والا
 اَمِنَ لَهُ --- کسی کی بات مان لینا (سرسری طوپر)
 اَمِنَ بِهِ --- کسی کی تصدیق کرنا (پورے اعتماد و یقین سے)

☆ اصطلاحی:

تَصْدِيقٌ بِمَا جَاءَ بِهِ النَّبِيُّ --- نبی کریم کی لائی ہوئی ہر بات کی تصدیق کرنا۔

2- ایمان کس پر؟

☆ ایمان مُجْمَل:

اٰمَنْتُ بِاللّٰهِ كَمَا هُوَ بِاَسْمَائِهِ وَصِفَاتِهِ وَقَبِلْتُ جَمِيعَ اَحْكَامِهِ
 اِقْرَارًا بِاللِّسَانِ وَتَصْدِيقًا بِالْقَلْبِ

☆ ایمان مُفَصَّل:

اٰمَنْتُ بِاللّٰهِ وَمَلٰئِكَتِهِ وَكُتُبِهِ وَرُسُلِهِ وَالْيَوْمِ الْاٰخِرِ وَالْقَدْرِ خَيْرِهِ وَشَرِّهِ
 مِنَ اللّٰهِ تَعَالٰى وَالْبَعْثِ بَعْدَ الْمَوْتِ

☆ ایمانیات ثلاثہ:

i- توحید:

ایک ہی ہستی ہے جو ہمیشہ سے ہے ہمیشہ ہی رہے گی۔ وسیع و عریض کائنات کی خالق
 اور اس کے ہر نظام کو چلانے والی۔ ذات، صفات اور اختیارات میں یکتا۔ ہر خوبی

فہرست

- 1 حقیقتِ ایمان
- 2 درسِ اوّل: سورۃ الفاتحہ
- 3 درسِ دوم: سورۃ آل عمران آیات ۱۹۰ -- ۱۹۵
- 4 درسِ سوم: سورۃ نور رکوع ۵
- 5 درسِ چہارم: سورۃ تغابن
- 6 درسِ پنجم: سورۃ قیامہ

حوالہ جات

- ☆ ”مطالعہ قرآن حکیم کا منتخب نصاب“ کتابی صورت میں جس میں منتخب نصاب میں شامل تمام مقامات کا متن، ترجمہ اور مختصر تفسیر موجود ہے۔
- ☆ منتخب نصاب کے تمام مقامات کے مختصر لیکن جامع دروس پر مشتمل الہدی سیریز کے 44 آڈیو کیسٹس
- ☆ منتخب نصاب کے تمام مقامات کے دروس پر مشتمل الہدی کمپیوٹر CD
- ☆ منتخب نصاب کے تمام مقامات کے تفصیلی دروس پر مشتمل 98

آڈیو کیسٹس / 49 ویڈیو کیسٹس

درجہ کمال کے ساتھ اس کی ذات میں موجود ہے۔

ii - آخرت :

عالم دنیا ایک طے شدہ مدت تک ہے پھر ختم ہو جائے گا۔ اس کے بعد عالم آخرت شروع ہوگا جس کی مدت لامحدود ہے۔ انسانی زندگی بے حد طویل ہے جو اپنے آغاز یعنی روح کے وجود میں آنے کے بعد دو موتوں اور دو زندگیوں کے سلسلہ پر مشتمل ہے (البقرہ: 29، المؤمن: 11)۔ دنیا کی زندگی محض ایک کھیل ہے اور اصل زندگی آخرت کی ہے (العنکبوت: 62)۔ موت و حیات کا سلسلہ انسان کے امتحان کے لئے ہے (الملک: 2)۔ امتحان کا نتیجہ روز قیامت ظاہر ہوگا۔ کچھ لوگ اس روز کامیاب قرار پائیں گے اور کچھ لوگ ناکام (التغابن: 9 - 10)

iii - رسالت:

امتحان میں کامیابی کے لئے انسان کو نیکی و بدی کا شعور دیا گیا (الدھر: 2-3) اور اسی کی بناء پر اس سے حساب لیا جاسکتا ہے۔ البتہ یہ رحمتِ خداوندی ہے کہ اس نے کچھ برگزیدہ ہستیوں کو نبوت و رسالت کے منصب پر فائز کیا، ان کے ذریعہ ہدایت بھیجی اور انہیں ایک متوازن عملی نمونہ بنایا تاکہ انسانوں کے پاس بے عملی کا جواز نہ رہے (النساء: 165)۔

☆ ایمانیاتِ ثلاثہ کا ربط و اہمیت:

- ایمان باللہ ہی اصل اور بنیادی ایمان ہے اسی لئے ایمان مُجْمَل میں اسی کا ذکر ہے۔ باقی ایمانیات اسی کی شاخیں ہیں۔ آخرت کا تعلق اس کی صفت ”العدل“ سے ہے اور رسالت کا تعلق اس کی صفت ”الہادی“ سے ہے۔

- ایمان بالآخرت انسان کے اخلاق و عمل پر سب سے زیادہ اثر انداز ہوتا ہے (العلق: 6-8)۔ اس کے بغیر ایمان باللہ محض ذات و صفات کی بحث تک محدود رہتا ہے اور ایمان بالرسالت عشق و محبت کے زبانی دعوے تک۔

- ایمان بالرسالت قانونی اعتبار سے اہم تر ہے۔ اسی کا ایمان مسلم ہے جو رسالت پر اور رسالت کے ذریعے ملنے والی خبروں پر بیان شدہ تفصیلات کے ساتھ ایمان لائے (البقرہ 8)۔ مثلاً اللہ کو محض خالق تسلیم کر لینا کافی نہیں بلکہ اس پر تمام اسماء و صفات کے ساتھ ایمان لانا ہوگا اور جزا و سزا کا محض اقرار کر لینا کافی نہیں بلکہ روز قیامت اور جنت و جہنم کے بارے میں جملہ تفصیلات کو بھی ماننا ہوگا۔

3 - ایمان کے درجات :

☆ قانونی ایمان : اِقْرَارًا بِاللِّسَانِ - اسلام

دنیا میں کسی کے صاحبِ ایمان ہونے کا فیصلہ اسی کی بنیاد پر کیا جاتا ہے (النساء: 94) حضرت اسامہؓ کا واقعہ۔ اسلامی ریاست میں شہریت اور بحیثیت مسلمان تمام حقوق کے حصول کی بنیاد اسی ایمان پر ہے۔ صرف زبان سے اقرار اور دل میں یقین نہیں تو یہ نفاق ہے (مانندہ: 41)

☆ حقیقی ایمان : تَصَدِيقًا بِالْقَلْبِ - ایمان

آخرت میں کسی کے صاحبِ ایمان ہونے کا فیصلہ اسی کی بنیاد پر کیا جائے گا کیوں کہ اللہ عَلِيمٌ بِذَاتِ الصُّدُورِ ہے (الحجرات: 14)۔ صرف دل میں یقین ہو اور زبان سے اقرار نہیں تو یہ کفر ہے (نمل: 14)۔ لہذا آخرت میں حقیقی مومن قرار پانے کے لئے زبانی اقرار اور دل میں یقین دونوں ضروری ہیں۔

4 - ایمان کا عمل سے تعلق :

☆ قانونی ایمان کا عمل سے کوئی تعلق نہیں -

الْإِيمَانُ قَوْلٌ وَلَا يَزِيدُ وَلَا يَنْقُصُ (امام ابو حنیفہؒ)

ایمان قول ہے نہ بڑھتا ہے اور نہ ہی گھٹتا ہے

فاسق و فاجر شخص بھی مسلمان ہے جب تک کسی بنیادی عقیدہ کا منکر نہ ہو۔ بے عمل

مسلمان کو بھی متقی مسلمان کے برابر حقوق ملیں گے۔ اس کا یہ قانونی Status یکساں رہتا ہے۔

☆ حقیقی ایمان اور عمل لازم و ملزوم ہیں۔

الْإِيمَانُ قَوْلٌ وَعَمَلٌ وَيَزِيدُ وَيَنْقُصُ (امام بخاری)

ایمان قول و عمل کا مجموعہ ہے اور بڑھتا ہے اور گھٹتا ہے

اگر دل میں یقین ہے تو لازماً اس کا ظہور عمل کی صورت میں ہوگا (الحجرات: 8)۔ اس کی وضاحت مندرجہ ذیل احادیث سے ہوتی ہے:

- لَا إِيمَانَ لِمَنْ لَا أَمَانَةَ لَهُ، وَلَا دِينَ لِمَنْ لَا عَهْدَ لَهُ (بیہقی)

اُس شخص کا کوئی ایمان نہیں جس میں امانت نہیں اور اُس کا کوئی دین نہیں جس میں عہد کی پاسداری نہیں۔

- وَاللَّهِ لَا يُؤْمِنُ، وَاللَّهِ لَا يُؤْمِنُ، وَاللَّهِ لَا يُؤْمِنُ،، قِيلَ: ”مَنْ يَا رَسُولَ اللَّهِ؟ قَالَ: ”الَّذِي لَا يَأْمَنُ بِنَجَارِهِ، بَوَائِقِهِ“ (متفق علیہ)

اللہ کی قسم وہ مومن نہیں، اللہ کی قسم وہ مومن نہیں، اللہ کی قسم وہ مومن نہیں۔ پوچھا گیا کون اے اللہ کے رسول؟ فرمایا: وہ جس کے ایذا سے اُس کا پڑوسی محفوظ نہ ہو۔

- لَا يَزْنِي الزَّانِي حِينَ يَزْنِي وَهُوَ مُؤْمِنٌ وَلَا يَسْرِقُ السَّارِقُ حِينَ يَسْرِقُ

وَهُوَ مُؤْمِنٌ وَلَا يَشْرَبُ الْخَمْرَ حِينَ يَشْرَبُهَا وَهُوَ مُؤْمِنٌ (متفق علیہ)
کوئی زانی حالتِ ایمان میں زنا نہیں کرتا اور کوئی چور حالتِ ایمان میں چوری نہیں کرتا اور کوئی شرابی حالتِ ایمان میں شراب نہیں پیتا۔

حقیقی ایمان گھٹتا بھی ہے اور بڑھتا بھی ہے

- اچھی یا بری محفل کے اثرات - اچھے یا برے عمل کے اثرات

- اچھے یا برے مطالعہ / مشاہدے / سماعت کے اثرات

- قرآن کی تلاوت کا اثر (الانفال: 2، التوبہ: 124)

☆ ایمان ہی عمل کی روح ہے:

- عمل کا مقصد اللہ کی رضا کا حصول ہونا چاہیے۔ دکھاوا شرک ہے۔

- عمل کا اجر صرف اور صرف آخرت میں مطلوب ہونا چاہیے (ریا کار شہید)

عالمِ دین اور انفاق کرنے والے کا آخرت میں انجام - مسلم)

- عمل وہی صالح ہے جو سنت کے خلاف نہ ہوں (بخاری میں تین اشخاص کا واقعہ)

5- ایمان کا حاصل امن : الانعام: 82 - 83

- اپنے اور کائنات کے بارے میں تمام سوالات کا جواب مل جاتا ہے

- کشمکش حیات میں ہر آن محسوس ہوتا ہے کہ میں اکیلا نہیں میرا ایک زبردست مددگار ہے۔

نبی اکرم ﷺ کے الفاظ - لَا تَحْزَنَنَّ إِنَّ اللَّهَ مَعَنَا (التوبہ: 40)

حضرت موسیٰ کے الفاظ - إِنَّ مَعِيَ رَبِّي سَيَهْدِينِ (الشعراء: 62)

- حادثات پر صبر و سکون، جو کیا اللہ نے کیا، ہونا ہی ایسے تھا نقصان عارضی ہے اسی

میں خیر ہے، صبر پر روز قیامت اجر ملے گا

گویا ایمان کا حاصل ہے - زوالِ خوف و حزن

6- ایمان کا تقاضا - جہاد فی سبیل اللہ : سورة الحجرات: 15

اللہ پر ایمان اور اس سے محبت کا تقاضا ہے کہ اپنی ذات اور خارج میں ہر اس شے کو فروغ

دیا جائے جو اُسے پسند ہے اور ہر اس چیز کے خلاف جدوجہد کی جائے جو اسے ناپسند ہے۔

7- حقیقی مومن کون ہے؟

- حقیقی مومن کی باطنی کیفیات --- سورة انفال آیت: 2

- حقیقی مومن کی خارجی سرگرمیاں --- سورة انفال آیت: 74

8- کیا ہمیں ایمان حقیقی حاصل ہے؟

ہماری اکثریت ایمان حقیقی سے محروم ہے!

- اگر ہم مومن ہوتے تو آج دنیا میں غالب ہوتے۔ (آل عمران: 139)

- لَا يُؤْمِنُ أَحَدُكُمْ حَتَّىٰ يَكُونُ هَوَاهُ تَبَعًا لِمَا جِئْتُ بِهِ

”تم میں سے کوئی شخص مومن نہیں ہو سکتا جب تک اس کی خواہش نفس اس شریعت کے

تابع نہ ہو جائے جو میں لایا ہوں“ (از شرح السنة فی اربعین و مشکوٰۃ)

9- ایمان حقیقی کے حصول کے ذرائع:

ایمان ہمارے اندر موجود ہے اسے شعوری سطح پر لانے کا ذریعہ:

- صحبتِ صادقین (التوبہ: 119) صادقین کی وضاحت (الحجرات: 15)

- سلفِ صالحین کی سیرت کا مطالعہ

- آیاتِ آفاقی پرغور (البقرہ: 164)

- آیاتِ نفسی پرغور (الذریعہ: 21)

- آیاتِ قرآنی پرغور (الحمد: 8، الانفال: 2، التوبہ: 124)

خوبصورت ایمان کس کا ہے؟

نبی اکرمؐ نے (صحابہ کرامؓ سے) پوچھا سب سے زیادہ خوبصورت ایمان کس کا ہے؟ صحابہ

نے عرض کیا فرشتوں کا۔ آپؐ نے فرمایا وہ ایمان کیوں نہ لائیں جبکہ وہ اپنے رب کے

پاس ہیں۔ صحابہؓ نے عرض کیا تو پھر انبیاء کا۔ آپؐ نے فرمایا وہ ایمان کیوں نہ لائیں جبکہ

ان پر وحی نازل ہوتی ہے۔ صحابہؓ نے عرض کیا تو پھر ہمارا۔ آپؐ نے فرمایا تم ایمان کیوں

نہ لاؤ جبکہ میں تمہارے درمیان موجود ہوں۔ آپؐ نے فرمایا جان لو سب سے خوبصورت

ایمان ان لوگوں کا ہوگا جو تمہارے بعد آئیں گے، قرآن کو صفحات میں لکھا ہوا پائیں گے

اور اس کی تعلیمات پر ایمان لائیں گے۔ (بیہقیؒ)

منتخب نصاب حصہ دوم

درس اول: سورۃ الفاتحہ

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝

الْحَمْدُ لِلَّهِ رَبِّ الْعَالَمِينَ ۝ الرَّحْمَنِ الرَّحِيمِ ۝ مَلِكِ يَوْمِ الدِّينِ ۝

إِيَّاكَ نَعْبُدُ وَإِيَّاكَ نَسْتَعِينُ ۝ اهْدِنَا الصِّرَاطَ الْمُسْتَقِيمَ ۝ صِرَاطَ

الَّذِينَ أَنْعَمْتَ عَلَيْهِمْ ۝ غَيْرِ الْمَغْضُوبِ عَلَيْهِمْ وَلَا الضَّالِّينَ ۝

☆ **ترجمہ:**

الْحَمْدُ لِلَّهِ رَبِّ الْعَالَمِينَ -- گل شکر و ثنا اللہ کے لئے ہے جو تمام جہان والوں

کا مالک و پروردگار ہے -- الرَّحْمَنِ الرَّحِيمِ -- وہ بہت زیادہ اور مسلسل رحم

کرنے والا ہے -- مَلِكِ يَوْمِ الدِّينِ -- بدلے کے دن کا مالک ہے --

إِيَّاكَ نَعْبُدُ -- (اے پروردگار) ہم تیری ہی عبادت کرتے ہیں اور کریں گے

-- وَإِيَّاكَ نَسْتَعِينُ -- اور تجھ ہی سے مدد مانگتے ہیں اور مانگیں گے --

اهْدِنَا الصِّرَاطَ الْمُسْتَقِيمَ -- ہم کو چلا سیدھے راستے پر -- صِرَاطَ

الَّذِينَ أَنْعَمْتَ عَلَيْهِمْ -- راستہ ان لوگوں کا جن پر تو نے انعام کیا --

غَيْرِ الْمَغْضُوبِ عَلَيْهِمْ -- نہ تو ان پر ناراض ہوا -- وَلَا الضَّالِّينَ --

اور نہ ہی وہ گمراہ ہوئے۔ آمین

☆ تمہیدی نکات :

➤ سورہ فاتحہ پورے قرآن حکیم کے لئے مقدمے اور دیباچے کی حیثیت رکھتی ہے۔ یہ ایک دعا ہے اور پورا قرآن حکیم جو اب دعا ہے۔

۵ - سورہ فاتحہ نماز کا جزو لازم ہے :

لَا صَلَوةَ لِمَنْ لَمْ يَقْرَأْ بِفَاتِحَةِ الْكِتَابِ (بخاری)
اس شخص کی نماز ہی نہیں جس نے سورہ فاتحہ نہ پڑھی۔

➤ باجماعت نماز میں مقتدی کے لئے سورہ فاتحہ پڑھنے کے حوالے سے تین آراء ہیں :

- صرف امام سورہ فاتحہ پڑھے گا۔ (امام ابوحنیفہؒ)

- مقتدی بھی ہر نماز میں سورہ فاتحہ پڑھے گا۔ (امام شافعیؒ)

- مقتدی صرف سرّی نمازوں (ظہر و عصر) میں سورہ فاتحہ پڑھے گا۔ (امام مالکؒ)

➤ مسلم شریف میں حضرت ابو ہریرہؓ سے مروی حدیث قدسی میں سورہ فاتحہ ہی کو

نماز قرار دیا گیا ہے۔ (حدیث کا متن آخر میں ملاحظہ فرمائیں۔)

۶ - آیات کا تجزیہ :

آیات: 1- 3 اللہ کے لئے اللہ کی حمد و ثناء اور بڑائی کا بیان

آیت: 4 اللہ اور بندے کے درمیان عہد و پیمانہ

آیات: 5- 7 بندے کے لئے بندے کی احتیاج اور دعا

ترازو کی تمثیل از مولانا ابوالکلام آزاد

۷ - سورہ فاتحہ کا اسلوب دعائیہ ہے لیکن قرآن حکیم کے عمومی دعائیہ اسلوب سے مختلف

ہے۔ قرآن حکیم کا عمومی دعائیہ اسلوب دو طرح کا ہوتا ہے :

i - لفظ قُلْ کہہ کر دعا کی تلقین کی جاتی ہے جیسے قُلْ رَبِّيَ زِدْنِي عِلْمًا (طہ: 114)

ii - نیک بندوں کا ذکر کر کے ان کی دعائیان کی جاتی ہے۔ جیسے سورہ فرقان کی

آیت 65 میں عباد الرحمن کی دعائیان کی گئی ہے :

وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا

۱- منتخب نصاب کے حصہ دوم کا درس اول سورہ فاتحہ پر مشتمل ہے۔

۲- نہ صرف ترتیب تلاوت بلکہ نزول کے اعتبار سے بھی سورہ فاتحہ پہلی مکمل سورہ ہے۔

۳- اس سورہ مبارکہ کے کئی نام ہیں جیسے ”الفاتحہ“ (قرآن پاک کی افتتاحی سورہ) ”أم

القرآن“ (قرآن کی جڑ) ”اساس القرآن“ (قرآن کی بنیاد) ”الشافیہ“ (شفاء دینے

والی) ”الکافیہ“ (کفایت کرنے والی) ”الوافیہ“ (پورا کرنے والی) ”المنجات“ (دعا)

۴- اس سورہ مبارکہ کی عظمت کے لئے نوٹ فرمائیے:

➤ سورہ حجر آیت: 87 میں فرمایا گیا ”ہم نے آپ کو عطا فرمائیں سات (آیات)

دھرائی جانے والیاں جو کہ (بذات خود) ایک عظیم قرآن کا درجہ رکھتی ہیں“۔

➤ اس ذات کی قسم جس کے ہاتھ میں میری جان ہے، یہ وہ سورہ ہے جس کی مثل نہ

تورات میں نازل ہوئی، نہ انجیل میں، نہ زبور میں اور نہ ہی قرآن میں اس کی

نظیر موجود ہے اور یہی ہے ”سَبْعٌ مِّنَ الْمَشَانِي“ اور یہی ہے ”القرآن

العظیم“ ہے جو مجھے عطا کیا گیا۔

(ترمذی - مشکوٰۃ باب فضائل القرآن، حدیث: 2037)

➤ ”سورہ فاتحہ قرآن حکیم کی سب سے عظیم سورہ ہے“۔

(بخاری - مشکوٰۃ باب فضائل القرآن، حدیث: 2016)

➤ ”سورہ فاتحہ دو تہائی قرآن کے برابر ہے“۔ (بیہقیؒ)

➤ نبی اکرمؐ کو دو ایسے نور دیے گئے جو آپ سے پہلے کسی نبی کو نہیں دیے گئے یعنی

سورہ فاتحہ اور سورہ بقرہ کی آخری (دو) آیات۔

(مسلم - مشکوٰۃ باب فضائل القرآن، حدیث: 2022)

اہم نکتہ

”قرآن حکیم کا اولین مخاطب وہ سلیم الفطرت انسان ہے جو غور و فکر کے ذریعہ سورہ فاتحہ کی ابتدائی چار آیات میں بیان شدہ حقائق تک از خود پہنچ چکا ہو۔ یہ انسان سورہ بقرہ کی آیت: 2 کے حوالے سے متقی ہے جس کے لئے قرآن کتاب ہدایت ہے اور سورہ توبہ آیت: 100 کے حوالے سے اس کا شمار ”السَّابِقُونَ الْأَوَّلُونَ“ میں ہوتا ہے۔ ایسے لوگ جن کی فطرت پر غلط ماحول اور نفسانیت نے ہلکے سے پردے ڈال دیے ہوتے ہیں وہ بھی السَّابِقُونَ الْأَوَّلُونَ کی پیروی کر کے قرآن حکیم سے ہدایت حاصل کرتے ہیں اور سورہ توبہ آیت: 100 کے حوالے سے ”وَاتَّبَعُوهُمْ بِإِحْسَانٍ“ میں شامل ہو جاتے ہیں۔

البتہ جن لوگوں کی فطرت پر غلط ماحول اور نفسانیت کے دبیز پردے پڑے ہوتے ہیں (مطفّفين: 14) وہ سورہ بقرہ آیت: 6 کے حوالے سے ان کافروں میں شامل ہو جاتے ہیں جو ہدایت قرآنی سے ہمیشہ محروم رہتے ہیں۔

أَعَاذَنَا اللَّهُ مِنْ ذَلِكَ

سورہ فاتحہ پر غور و فکر

☆ پہلی آیت: الْحَمْدُ لِلَّهِ رَبِّ الْعَالَمِينَ

- حمد:

- حمد = شکر + ثناء (کسی محسن کی ایسی مدح جس میں شکر کے

جذبات بھی شامل ہوں۔)

- قرآن حکیم میں یکساں وقفوں سے سورتوں کا آغاز کلمہ حمد سے ہوتا ہے:

سورہ فاتحہ - سورہ انعام - سورہ کھف - سورہ سبأ

سورہ فاتحہ میں مندرجہ بالا دونوں اسلوب نہیں ہیں۔ گویا یہ انسان کی فطرت کی پکار ہے جو آپ سے آپ کی زبان پر آرہی ہے اور اسے اللہ نے الفاظ کا سانچہ عطا فرمادیا ہے:

دیکھنا تقریر کی لذت کہ جو اس نے کہا

میں نے یہ جانا کہ گویا یہ بھی میرے دل میں ہے

بالکل اسی طرح جیسے حضرت آدمؑ کو جب جنت میں کی گئی خطا پر ندامت ہوئی تو انہیں اظہار ندامت کے لئے کلمات اللہ نے سکھائے تھے (بقرہ: 37، اعراف: 23) سورہ فاتحہ کا نہ صرف اسلوب دعائیہ ہے بلکہ اس سورہ میں دعا مانگنے کا سلیقہ بتایا گیا ہے یعنی:

i - اللہ کی حمد و ثناء کا بیان ii - اللہ کی بندگی کرنے کا اقرار

iii - اپنی بے بسی و لاچارگی کا اعتراف iv - آخر میں اللہ سے عاجزانہ دعا

۸ - سورہ فاتحہ کا موضوع ہے سلیم الفطرت انسان کے جذبات کی ترجمانی یعنی:

i - غور و فکر کا حاصل (ابتدائی چار آیات):

- ممنعم حقیقی کی پہچان اور اس کے لئے اظہار شکر

- نیکی اور بدی کے شعور کی بنیاد پر جزا و سزا کا تصور

- شکر کے نتیجے کے طور پر ممنعم حقیقی کی عبادت کا اقرار

- اپنی بے بسی و لاچارگی کا اظہار

ii - ضرورت و احتیاج (آخری تین آیات):

- غور و فکر سے حاصل شدہ ایمان کی یقین میں تبدیلی

- نیکی کے لئے متوازن نمونہ

- اجتماعی معاملات میں حقوق و فرائض کے لئے متوازن رہنمائی

• نبی اکرمؐ کے اسماء مبارکہ کا حمد کے ساتھ خاص تعلق جیسے محمدؐ احمدؐ حامدؐ محمودؐ۔
روز قیامت آپؐ مقام محمود پر فائز ہوں گے اور اللہ کی حمد کا جھنڈا لے کر
اس کی ایسی حمد کریں گے جیسی اس سے قبل نہیں کی تھی۔

• ”أَدْعِيهِ مَا تُؤْرَهُ“ میں کلمہ حمد کی کثرت

• اہل جنت کا وظیفہ -- کلمہ حمد (یونس: 10، اعراف: 43)

• ”التَّسْبِيحُ نِصْفُ الْمِيزَانِ وَالْحَمْدُ لِلَّهِ تَمْلُؤُهُ“

”کلمہ سُبْحَانَ اللَّهِ“ (معرفت الہی کے بیان کے) میزان کو آدھا بھرتا ہے

اور کلمہ الْحَمْدُ لِلَّهِ“ اسے پُر کر دیتا ہے۔ (ترمذی)

• اللہ :

دو آراء: ۱- اسم علم اور جامد --- اسم ذات --- باقی تمام نام صفاتی

۲- اللہ سے مشتق اللہ = اَل + اللہ

اللہ کے کئی معنی ہیں جیسے وہ ہستی جس کی عبادت کی جائے یا جس کی طرف

ضرورت کے وقت لپکا جائے یا جو انسان کو حیرت میں ڈال دے یا جس

سے والہانہ محبت ہو یا جو بالکل مخفی ہو (بقول امام رازی سُبْحَانَ الَّذِي

اِحْتَجَبَ بِشِدَّةِ ظُهُورِهِ -- پاک ہے وہ ذات جو اوٹ میں آگئی

اپنے ظہور کی شدت سے)

مندرجہ بالا معانی کا کامل مصداق صرف اللہ ہی ہے

يَا اللَّهُ ظاہر کر رہا ہے کہ لفظ اللہ اسم جامد ہے اور اس میں لام تعریف موجود نہیں ورنہ

يَا أَيُّهَا اللَّهُ ہوتا۔ اسی طرح وصل کی صورت میں اللہ کے ’ا‘ کا حذف ہو جانا

ظاہر کرتا ہے کہ اللہ اسم جامد نہیں ہے۔ گویا لفظ اللہ ہمارے فہم سے بالاتر ہے۔

• رب :

مادہ: رب ب - مالک ہونا، بالادست ہونا، انتظام کرنا

إِنْشَاءُ الشَّيْءِ حَالًا فَحَالًا إِلَى حَيْدٍ تَمَامٍ (امام راغب اصفہانیؒ)

کسی شے کو مختلف احوال سے گزارتے ہوئے ابتداء سے آخری حد تک لے جانا

رَبٌّ : مالک - آقا (یوسف: 23، 42)

ضروریات پوری کرنے والا پروان چڑھانے والا، پروردگار پالن ہار

اللہ تعالیٰ ہی مالک حقیقی ہے جو تمام مادی و روحانی ضروریات پوری فرماتا ہے۔

• عَالَمِينَ :

مادہ: علم ع ل م علم: نشان لگانا علم: جھنڈا - پہچان کا ذریعہ

عَالَمٌ : جہان - اللہ کی پہچان کا ذریعہ عَالَمٌ کی جمع عَالَمِينَ

عربی زبان میں ظرف سے مراد مظروف بھی ہوتا ہے لہذا عَالَمٌ کے دوسرے معنی

ہیں جہان والے۔

سلیم الفطرت انسان میں ابتداءً شکر کے جذبات پیدا ہوتے ہیں والدین کے لئے

پھر معاشرے کے دیگر افراد کے لئے، پھر مظاہر قدرت کے لئے اور بالآخر اللہ تعالیٰ

کے لئے کہ اصلاً وہی رب العالمین ہے۔

☆ دوسری آیت: الرَّحْمَنِ الرَّحِيمِ

• رحمان :

مادہ: رح م فعلان کا وزن - اس وزن کی خاصیت ہے جوش و ولولہ

رحمان کے معنی ہیں بہت رحم کرنے والا۔

- رحیم :

مادہ: رحم فعل کا وزن - اس وزن کی خاصیت ہے دوام، تسلسل رحیم کے معنی ہیں مسلسل رحم کرنے والا۔

اللہ تعالیٰ کی شانِ رحمت میں جوش بھی ہے اور دوام بھی (کسی حادثہ کی مثال) قرآن حکیم کے بالکل آغاز میں اللہ کا تعارف ربوبیت و رحمت کی صفات سے کرایا جا رہا ہے۔ گویا اللہ اور بندے کا فطری تعلق خوف کے بجائے محبت کے جذبہ پر استوار ہے۔

☆ تیسری آیت : مَلِكِ يَوْمِ الدِّينِ

- دین :

مادہ: دین لغوی مفہوم بدلہ --- اصطلاحی مفہوم قانون، نظام اطاعت، اطاعت ایک سلیم الفطرت انسان غور و فکر کے ذریعہ اس نتیجہ تک پہنچ جاتا ہے کہ اللہ تعالیٰ نے اس کا رخا نہ قدرت میں کوئی شے بے مقصد پیدا نہیں فرمائی۔ البتہ ہمارے باطن میں جو نیکی و بدی کا شعور ہے خارجی نتائج کے اعتبار سے بظاہر بامقصد نظر نہیں آتا۔ نیکی پر ہمیں مسرت اور بدی پر خلش محسوس ہوتی ہے لیکن دنیا میں نیکی کی جزا اور بدی کی سزا اپنی اپنی مناسبت سے نہ ملتی ہے اور نہ مل سکتی ہے۔ گویا یہ دنیا اخلاقی اعتبار سے نامکمل ہے۔ اللہ کی صفات رحمت و عدل اور نیکی و بدی کے حوالے سے ہماری متضاد باطنی کیفیات کے بامقصد ہونے کا تقاضا ہے کہ ایک دن ایسا ہو جس میں نیکی کاروں کو ان کی نیکیوں کے تناسب سے بھرپور انعام اور ظالموں کو ان کی برائیوں کی مناسبت سے بھرپور سزا ملے۔ اس روز کوئی لین دین، سفارش اور رشتہ داری مجرموں کو مکافات عمل سے نہ بچا سکے۔ یہ ہے توحید سے آخرت تک عقلی سفر۔ قرآن حکیم

میں ان حقائق کو یوں بیان کیا گیا ہے :

۱- دنیوی زندگی امتحان کے لئے ہے۔ (الملک: 2)

۲- اعمال کا بدلہ روز قیامت ملے گا۔ (آل عمران: 185)

۳- روز قیامت کل اختیار صرف اللہ کے پاس ہوگا۔ (المومن: 16)

۴- روز قیامت کوئی تجارت، دوستی اور سفارش کام نہ آئے گی۔ (البقرہ: 254)

☆ چوتھی آیت : اِيَّاكَ نَعْبُدُ وَايَّاكَ نَسْتَعِينُ

- عبادت :

مادہ: ع ب د عِبْدٌ کے معنی ہیں غلام۔

- عبادت کے معنی ہیں غلامی یعنی ہر وقت اور ہر معاملہ میں کسی کی اطاعت کرنا۔
- غلامی اور ملازمت کے فرق پر غور کرنے سے عبادت کا وسیع مفہوم واضح ہوتا ہے۔
- اللہ کی عبادت سے مراد ہے زندگی کے ہر گوشے میں پورے ذوق و شوق کے ساتھ اللہ کی کلی اطاعت کرنا۔ بقول حافظ ابن قیم:

الْعِبَادَةُ تَجْمَعُ أَصْلَيْنِ غَايَةَ الْحُبِّ مَعَ غَايَةِ الدُّلِّ وَالْخُضُوعِ

عبادت دو چیزوں کو جمع کرتی ہے یعنی انتہائی درجے کی محبت اور اس کے ساتھ مکمل طور پر عاجزی اختیار کرنا اور خود کو جھکا دینا۔

عبادت = محبت قلبی (روح) + اطاعت کلی (جسم)

- قرآن حکیم میں 33 بار اللہ کی عبادت کرنے کا حکم دیا گیا۔

- قرآن حکیم میں اللہ کی عبادت کو جن و انس کا مقصد تخلیق قرار دیا گیا۔

(الذاریات: 56)

زندگی آمد برائے بندگی زندگی بے بندگی شرمندگی

- ہر نبی نے اپنی قوم کو اور نبی اکرمؐ نے پوری نوع انسانی کو اللہ کی عبادت کرنے کا حکم دیا۔ (الاعراف : 59، 65، 73، 85، البقرة : 21)
- عبادت کو محض عبادت سمجھ لینا عبادت کا عبادت کا نہ صرف محدود بلکہ مسخ شدہ تصور ہے۔ (یس : 60، البینہ : 5)

- استعانت :

مادہ : ع و ن مدد مانگنا، تعاون طلب کرنا۔

- عبادت اور استعانت کا تعلق :

الدُّعَاءُ مُخُّ الْعِبَادَةِ دعا عبادت کا مغز ہے (ترمذی)

الدُّعَاءُ هُوَ الْعِبَادَةُ دعا ہی اصل عبادت ہے (ترمذی)

بغیر اللہ تعالیٰ کی استعانت کے عبادت ممکن نہیں ---- مسنون دعا ہے :

اللَّهُمَّ اعْنِي عَلَي ذِكْرِكَ وَشُكْرِكَ وَحَسَنِ عِبَادَتِكَ (نسائی، ابوداؤد)
اے اللہ میری مدد فرما اپنے ذکر، اپنے شکر اور اپنی اچھی عبادت کے لئے

- آیت 4 کی خصوصی اہمیت :

- پہلی تین آیات میں اللہ کا ذکر غیبی ہے لیکن اس آیت میں ذکرِ خطاب یعنی اللہ سے براہ راست ہم کلام ہونے کا بیان ہے۔ (الصَّلَاةُ مِعْرَاجُ الْمُؤْمِنِينَ)
- پہلی تین آیات میں توحید نظری کا اور اس آیت میں توحید عملی کا بیان ہے۔
- ضمیر مخاطب ”ك“ کو مقدم کر کے شرک کی زور دار نفی کی گئی ہے۔
- اس آیت میں جذبہ شکر کے عبادت میں ڈھلنے کا بیان ہے۔
- فعل مضارع کے اعتبار سے اس آیت کے دو تراجم کیے جاسکتے ہیں :
- ۱- ہم تیری ہی عبادت کرتے ہیں اور تجھ ہی سے مدد مانگتے ہیں (ایک دعویٰ)

۲- ہم تیری ہی عبادت کریں گے اور تجھ ہی سے مدد مانگیں گے (ایک وعدہ)

اہم نکتہ

عالم ظاہری میں غیر اللہ سے استعانت طلب کرنا جائز ہے کیوں کہ اللہ اس عالم سے ماوراء یعنی بالاتر ہے۔ البتہ صرف اللہ کے اذن سے ہی کوئی مدد کر سکتا ہے لہذا ضروری ہے کہ توکل صرف اللہ ہی پر ہو اور استعانت کی طلب خوشامد کی شکل اختیار نہ کرے۔ ہمارے اعتبار سے اللہ عالم غیب میں ہے لہذا اُس عالم میں غیر اللہ سے استعانت طلب کرنا شرک ہے۔

☆ پانچویں آیت : اِهْدِنَا الصِّرَاطَ الْمُسْتَقِيمَ

- ہدایت :

مادہ : ہدی ہدایت کا مفہوم ہے راہ نمائی جس کی تین صورتیں ممکن ہیں :

- ۱- سجدہ پناہ ۲- اشارہ کر دینا ۳- ساتھ لے جا کر منزل تک پہنچا دینا۔
- سورہ فاتحہ میں ہدایت کی تیسری صورت کا ذکر ہے۔

- انسان زندگی کے آخری سانس تک ہدایت کا محتاج ہے کیوں کہ ہدایت کے بھی کئی درجات ہیں۔ ارشاد باری تعالیٰ ہے :

وَالَّذِينَ اهْتَدَوْا زَادَهُمْ هُدًى (محمد : 17)

- حصولِ ہدایت کا یقینی ذریعہ ہے اللہ کی راہ میں جہاد کرنا۔ ارشاد باری تعالیٰ ہے :

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا (العنكبوت : 69)

- اقسامِ ہدایت :

- ۱- فطرتِ انسانی میں ودیعت شدہ ہے۔ انبیاء کے ذریعہ یقین کا حصول اور امورِ نبوی کی تفصیل معلوم ہوتی ہے۔

۲- عملی: انفرادی سطح پر نیکی اور بدی کا شعور فطرتِ انسانی میں موجود ہے (دھر: 3، ہنٹس: 8)۔ انبیاء اسی کا ایک عملی اور متوازن نمونہ ہوتے ہیں۔

اجتماعی معاملات میں انسان کلی طور پر ہدایت کا محتاج ہے۔ مثلاً:

- ۱- عورت اور مرد کے درمیان حقوق و فرائض کا صحیح تعین
- ۲- فرد اور اجتماعیت کے درمیان تعلق میں اعتدال
- ۳- امیر اور مامورین کے درمیان حقوق و فرائض کا صحیح تعین

۴- سرمایہ اور محنت کے درمیان متوازن نسبت

تکمیل دین دراصل اجتماعی معاملات کے ضمن میں تکمیل ہدایت ہے۔

• ہدایت کی احتیاج ہی دراصل وحی نبوت یعنی ایمان بالرسالت کی عقلی بنیاد ہے۔ انسان کی عقل غور و فکر کرتے کرتے تھک جاتی ہے اور انسان خود کو بے بس پا کر اللہ کے سامنے گھٹنے ٹیک کر مزید راہ نمائی کے لئے ہاتھ پھیلانے پر مجبور ہو جاتا ہے۔ نبی اکرمؐ (الضحیٰ: 7)، حضرت سلمان فارسیؓ، ورقہ بن نوفل، زید بن عمرو بن نفیل اور گوتم بدھ کی مثالیں اس حقیقت پر شاہد ہیں۔

• **صراطِ مستقیم:**

• صراط کے معنی ہیں راستہ اور مستقیم یعنی سیدھا ہونا اس کی صفت ہے۔ صراطِ مستقیم کو قرآن حکیم میں الصراطِ السوی (طہ: 135) اور سواء السبیل (القصص: 22) بھی کہا گیا ہے۔ مسد احمد میں ہے کہ نبی اکرمؐ نے زمین پر ایک نقشہ بنا کر صراطِ مستقیم کی وضاحت فرمائی جو سیدھا جنت میں لے جائے گا اور دیگر متفرق راستوں کی نشاندہی فرمائی جو جہنم میں لے جانے والے ہیں۔ اس کے بعد آپ ﷺ نے سورہ انعام کی آیت 153 کی تلاوت فرمائی۔ یہ نقشہ تفہیم القرآن جلد اول، سورہ مائدہ حاشیہ 35 میں

ملاحظہ کیا جاسکتا ہے۔

• سورہ انعام آیت: 161 میں صراطِ مستقیم کی وضاحت دو اصطلاحات کے ذریعے کی گئی ہے:

۱- دینِ قیم ---- البینہ: 5 نظری وضاحت

۲- ملۃ ابراہیم ---- البقرہ: 130-131 عملی وضاحت

☆ چھٹی آیت: **صِرَاطَ الَّذِينَ أَنْعَمْتَ عَلَيْهِمْ**

• **مُنْعَمٌ عَلَيْهِمْ:**

وہ لوگ جن پر اللہ نے انعام فرمایا (نساء: 69):

۱- انبیاء۔ اللہ کے چنے ہوئے بندے۔۔ نبوت کا سلسلہ ختم ہو چکا۔

۲- صدیقیں۔۔ ENTROVERTS - جن کا مزاج غور و فکر کرنے والا ہو۔

۳- شہداء۔۔ EXTROVERTS - جن کے مزاج میں جوش اور حرکت ہو۔

۴- صالحین۔۔ نیک لوگ جو محنت سے صدیق و شہید کا درجہ پاتے ہیں۔

بعض رسول مزاج کے اعتبار سے صدیق تھے۔۔ حضرت ابراہیمؑ (مریم: 41)

اور بعض شہید۔۔ حضرت موسیٰؑ (مریم: 51)۔ نبی اکرمؐ بیک وقت صدیق بھی تھے

اور شہید بھی (EMBIVERTS)۔

☆ ساتویں آیت: **غَيْرِ الْمَغْضُوبِ عَلَيْهِمْ وَلَا الضَّالِّينَ**

• **مَغْضُوبٌ عَلَيْهِمْ:**

اس سے مراد ایسے لوگ ہیں جن پر اللہ نے انعام فرمایا لیکن انہوں نے جان بوجھ کر

ایسے برے اعمال کیے کہ اللہ ان سے ناراض ہو گیا۔ نبی اکرم ﷺ کا ارشاد ہے کہ

مَغْضُوبٍ عَلَيْهِمْ سے مراد یہود ہیں (مسند احمد)۔ سورۃ البقرہ آیات 61 اور 90 اور سورہ آل عمران آیت 112 سے بھی یہی ثابت ہوتا ہے۔ موجودہ دور میں ہم مسلمان مَغْضُوبٍ عَلَيْهِمْ کی عبرت ناک تصویر ہیں۔ اللہ ہم پر رحم فرمائے۔ آمین

- ضَالِّين :

یہ ضال کی جمع ہے جس سے مراد ایسے لوگ ہیں جو گمراہ یعنی راہِ حق سے دور ہوں۔ حدیثِ نبویؐ ہے کہ ضالین سے مراد عیسائی ہیں (مسند احمد)۔ عیسائی بعض مغالطوں کی وجہ سے راہِ حق سے دور ہو گئے۔ محبت کے غلو میں حضرت عیسیٰؑ کو خدا کا بیٹا قرار دے دیا (التوبہ: 30) اور عمل کے غلو میں رہبانیت اختیار کر لی (الحجید: 27)۔ قرآن حکیم میں راہِ حق کے متلاشی کو بھی ضال کہا گیا ہے۔ اسی معنی میں یہ لفظ سورۃ الضحیٰ: آیت 7 میں نبی کریمؐ اور سورۃ الشعراء: آیت 20 میں حضرت موسیٰؑ کے لئے آیا ہے۔

سورۃ الفاتحہ کی تلاوت کے اختتام پر آمین کہنا مسنون ہے۔ اس کے معنی ہیں ”ایسا ہی ہو“۔ نبی اکرم ﷺ کا ارشاد ہے:

”جس کی آمین فرشتوں کی آمین سے مل گئی اس کے پچھلے گناہ معاف کر دیے گئے“۔

(بخاری)

ایک ایمان افروز حدیثِ قدسی

عَنْ أَبِي هُرَيْرَةَ ۖ قَالَ إِنِّي سَمِعْتُ رَسُولَ اللَّهِ ﷺ يَقُولُ اللَّهُ تَعَالَى أَقْسَمْتُ الصَّلَاةَ بَيْنِي وَبَيْنَ عَبْدِي نَصْفَيْنِ فَنِصْفُهُ لِي وَنِصْفُهَا لِعَبْدِي وَلِعَبْدِي مَا سَأَلَ إِذَا قَالَ الْعَبْدُ الْحَمْدُ لِلَّهِ رَبِّ الْعَالَمِينَ قَالَ اللَّهُ حَمَدَنِي عَبْدِي وَإِذَا قَالَ

الرَّحْمَنِ الرَّحِيمِ قَالَ اللَّهُ إِنِّي عَلَى عَبْدِي وَإِذَا قَالَ مَلِكٌ يَوْمَ الدِّينِ قَالَ مَجَّدَنِي عَبْدِي وَإِذَا قَالَ إِيَّاكَ نَعْبُدُ وَإِيَّاكَ نَسْتَعِينُ قَالَ هَذَا بَيْنِي وَبَيْنَ عَبْدِي وَلِعَبْدِي مَا سَأَلَ فَإِذَا قَالَ إِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ قَالَ هَذَا الْعَبْدِي وَلِعَبْدِي مَا سَأَلَ (مسلم)

ابو ہریرہؓ سے روایت ہے کہ میں نے سنا رسول اللہؐ کو وہ ارشاد کر رہے تھے کہ اللہ تعالیٰ فرماتا ہے کہ میں نے نماز کو اپنے اور اپنے بندے کے درمیان دو حصوں میں تقسیم کر دیا ہے۔ اس کا نصف حصہ میرے لیے ہے اور نصف میرے بندے کے لئے ہے اور میرے بندہ کو وہ عطا کیا گیا جو اس نے مانگا۔ جب بندہ الْحَمْدُ لِلَّهِ رَبِّ الْعَالَمِينَ کہتا ہے اللہ تعالیٰ فرماتا ہے میرے بندے نے میرا شکر یہ ادا کیا اور جب وہ الرَّحْمَنِ الرَّحِيمِ کہتا ہے اللہ تعالیٰ فرماتا ہے کہ میرے بندے نے میری تعریف بیان کی ہے اور جب وہ مَلِكٌ يَوْمَ الدِّينِ کہتا ہے اللہ تعالیٰ فرماتا ہے کہ میرے بندے نے میری بڑائی بیان کی اور جب بندہ إِيَّاكَ نَعْبُدُ وَإِيَّاكَ نَسْتَعِينُ کہتا ہے اللہ تعالیٰ فرماتا ہے میرے اور میرے بندے کے درمیان مشترک ہے اور میں نے اپنے بندے کو وہ عطا کیا جو اس نے مانگا۔ پھر جب بندہ إِهْدِنَا الصِّرَاطَ الْمُسْتَقِيمَ -- صِرَاطَ الَّذِينَ أَنْعَمْتَ عَلَيْهِمْ -- غَيْرِ الْمَغْضُوبِ عَلَيْهِمْ -- وَلَا الضَّالِّينَ کہتا ہے تو اللہ تعالیٰ فرماتا ہے کہ یہ میرے بندے کے لئے ہے اور میرے بندہ کو وہ عطا کیا گیا جو اس نے مانگا۔

افلاک سے آتا ہے نالوں کا جواب آخر

اٹھتے ہیں حجاب آخر کرتے ہیں خطاب آخر

منتخب نصاب حصہ دوم

درس دوم: سورہ آل عمران آیات 190-195

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝
 إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي
 الْأَلْبَابِ ۝ الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ
 وَيَتَفَكَّرُونَ فِي خَلْقِ السَّمَوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا
 سُبْحَانَكَ فَقِنَا عَذَابَ النَّارِ ۝ رَبَّنَا إِنَّكَ مَنْ تَدْخِلِ النَّارَ فَقَدْ أَخْرَجْتَهُ ط
 وَمَا لِلظَّالِمِينَ مِنْ أَنْصَارٍ ۝ رَبَّنَا إِنَّا سَمِعْنَا مُنَادِيًا يُنَادِي لِلإِيمَانِ أَنْ
 آمِنُوا بِرَبِّكُمْ فَآمَنَّا رَبَّنَا فَاغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَقَّنَا
 مِنَ الْإِبْرَارِ ۝ رَبَّنَا وَإِنَّا مَا وَعَدْتَنَا عَلَىٰ رُسُلِكَ وَلَا تُخْزِنَا يَوْمَ
 الْقِيَامَةِ إِنَّكَ لَا تُخْلِفُ الْمِيعَادَ ۝ فَاسْتَجَابَ لَهُمْ رَبُّهُمْ أَنِّي لَا أُضِيعُ
 عَمَلَ عَامِلٍ مِّنْكُمْ مِّمَّنْ ذَكَرَ أَوْ أُنْشِيَ ج بَعْضُكُمْ مِّنْ بَعْضٍ فَالَّذِينَ
 هَاجَرُوا وَأُخْرِجُوا مِنْ دِيَارِهِمْ وَأُذُوا فِي سَبِيلِي وَقَاتَلُوا وَقُتِلُوا
 لَأُكَفِّرَنَّ عَنْهُمْ سَيِّئَاتِهِمْ وَلَأُدْخِلَنَّهُمْ جَنَّاتٍ تَجْرِي مِنْ تَحْتِهَا الْأَنْهَارُ ج
 ثَوَابًا مِّنْ عِنْدِ اللَّهِ ط وَاللَّهُ عِنْدَهُ حُسْنُ الثَّوَابِ ۝

☆ ترجمہ :

إِنَّ فِي خَلْقِ السَّمَوَاتِ وَالْأَرْضِ -- بے شک آسمانوں اور زمین کی تخلیق میں
 -- وَاخْتِلَافِ اللَّيْلِ وَالنَّهَارِ -- اور شب و روز کے فرق اور بدلنے میں --

لَايَاتٍ لِّأُولِي الْأَلْبَابِ -- یقیناً عقل مندوں کے لئے نشانیاں ہیں -- الَّذِينَ
 يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ -- جو کھڑے اور بیٹھے اور لیٹے
 (ہر حال میں) اللہ کو یاد کرتے ہیں -- وَيَتَفَكَّرُونَ فِي خَلْقِ السَّمَوَاتِ
 وَالْأَرْضِ -- اور آسمان اور زمین کی تخلیق پر غور کرتے ہیں -- رَبَّنَا مَا خَلَقْتَ هَذَا
 بَاطِلًا -- (اور کہتے ہیں کہ) اے ہمارے رب تو نے یہ سب بے مقصد نہیں بنایا --
 سُبْحَانَكَ فَقِنَا عَذَابَ النَّارِ -- تو پاک ہے پس بچالے ہمیں آگ کے عذاب
 سے -- رَبَّنَا إِنَّكَ مَنْ تَدْخِلِ النَّارَ فَقَدْ أَخْرَجْتَهُ -- اے ہمارے رب
 جس کو تو نے آگ میں ڈالا اُسے تو رسوا کر دیا تو نے -- وَمَا لِلظَّالِمِينَ مِنْ أَنْصَارٍ
 -- اور ظالموں کا کوئی مددگار نہیں -- رَبَّنَا إِنَّا سَمِعْنَا مُنَادِيًا يُنَادِي لِلإِيمَانِ
 -- اے ہمارے رب ہم نے ایک پکارنے والے کو سنا جو ایمان کے لئے پکار رہا تھا --
 أَنْ آمِنُوا بِرَبِّكُمْ -- کہ ایمان لاؤ اپنے رب پر -- فَآمَنَّا -- تو ہم ایمان لے
 آئے -- رَبَّنَا فَاغْفِرْ لَنَا ذُنُوبَنَا -- اے ہمارے رب ہمارے گناہ معاف فرما --
 وَكَفِّرْ عَنَّا سَيِّئَاتِنَا -- اور ہماری برائیوں کو ہم سے دور فرما -- وَتَوَقَّنَا
 مِنَ الْإِبْرَارِ -- اور ہم کو دنیا سے نیک بندوں کے ساتھ اٹھا -- رَبَّنَا وَإِنَّا مَا وَعَدْتَنَا
 عَلَىٰ رُسُلِكَ -- اے ہمارے رب ہمیں عطا فرما وہ سب جس کا تو نے ہم سے وعدہ
 کیا اپنے پیغمبروں کے ذریعے -- وَلَا تُخْزِنَا يَوْمَ الْقِيَامَةِ -- اور قیامت کے دن
 ہمیں رسوا نہ کرنا -- إِنَّكَ لَا تُخْلِفُ الْمِيعَادَ -- بے شک تو اپنے وعدے کے
 خلاف نہیں کرتا -- فَاسْتَجَابَ لَهُمْ رَبُّهُمْ -- پس قبول کر لیا اُن کے رب نے

اُن کی دعا کو -- اِنِّي لَا اُضِيْعُ عَمَلًا عَامِلٍ مِّنْكُمْ -- (اور فرمایا) میں کسی عمل کرنے والے کے عمل کو ضائع نہیں کرتا -- مِّنْ ذَكَرٍ اَوْ اُنْتٰى -- خواہ وہ مرد ہو یا عورت -- بَعْضُكُمْ مِّنْ بَعْضٍ -- تم ایک دوسرے کی جنس میں سے ہو -- فَالَّذِيْنَ هَاجَرُوْا -- تو جن لوگوں نے ہجرت کی -- وَاٰخِرِ جُوْا مِنْ دِيَارِهِمْ -- اور جو اپنے گھروں سے نکالے گئے -- وَاُوْدُوْا فِى سَبِيْلِىْ -- اور ستائے گئے میرے راستے میں -- وَقَاتَلُوْا -- اور انہوں نے جنگ کی -- وَقَاتَلُوْا -- اور قتل کیے گئے -- لَا كُفْرَانَ عَنْهُمْ سَيِّئَاتِهِمْ -- میں ضرور ان کے گناہ دور کر دوں گا -- وَلَا دُخْلَنَّهُمْ جَنَّتِ تَجْرِىْ مِنْ تَحْتِهَا الْاَنْهَارُ -- اور اُن کو ضرور داخل کروں گا اُن باغات میں جن کے نیچے نہریں بہ رہی ہیں -- ثَوَابًا مِّنْ عِنْدِ اللّٰهِ -- یہ بدلہ ہے اللہ کے پاس سے -- وَاللّٰهُ عِنْدَهُ حُسْنُ الثَّوَابِ -- اور اللہ کے پاس بہترین بدلہ ہے۔

☆ تمہیدی نکات:

- ۱- منتخب نصاب کے حصہ دوم کا درس دوم سورہ آل عمران کی آیات 190 تا 195 پر مشتمل ہے۔
- ۲- قرآن حکیم کی طویل سورتوں میں سے اکثر کے آغاز و اختتام پر انتہائی اہم مضامین بیان ہوئے ہیں۔ سورہ آل عمران کی آیات 190 تا 195 بھی انتہائی اہم مضامین پر مشتمل ہیں۔ ان آیات کی عظمت حسب ذیل دو روایات میں بیان ہوئی ہے:
- i - ابن کثیرؒ نے حضرت عائشہؓ سے روایت کیا ہے کہ جس رات یہ آیات نازل ہوئیں اُس رات نبی اکرمؐ پر رقت کی کیفیت طاری رہی۔

ii - موطا امام مالکؒ میں حضرت عبداللہ بن عباسؓ سے روایت ہے کہ نبی اکرمؐ

ہر شب بیدار ہونے کے بعد ان آیات کی تلاوت فرماتے تھے۔

۳- ان آیات کا موضوع ہے حصول ایمان حقیقی اور اس کا خارجی مظہر۔ ایمان باللہ فطرت کی روشنی میں آیات آفاقی و انفسی پر غور کر کے حاصل ہوتا ہے۔ ایمان بالآخرت اس حقیقت کے ادراک سے حاصل ہوتا ہے کہ اللہ کی ہر تخلیق با مقصد ہے لہذا نیکی اور بدی کا ودیعت شدہ شعور جس کا نتیجہ اس دنیا میں نہیں نکلتا ایک ایسے روز نتیجہ خیز ہوگا جسے یوم الآخرت کہا جاتا ہے۔ ایمان بالرسالت یعنی رسولوں کی دعوت پر لبیک کہنے سے ایمان کی تکمیل ہو جاتی ہے۔ ایمان حقیقی کا خارجی مظہر اللہ کے دین کے غلبے کے لئے ہجرت، جہاد اور تکالیف پر صبر کی صورت میں نظر آتا ہے۔

۴- ان آیات میں ایمان حقیقی کے شعوری پہلو کا تذکرہ ہے۔ غیر شعوری ایمان حقیقی کو موروثی یا تقلیدی ایمان کہتے ہیں۔ شعوری ایمان حقیقی کو اکتسابی ایمان کہتے ہیں۔

شعوری ایمان حقیقی = ایمان عقلی + ایمان سمعی

ایمان عقلی آیات آفاقی و انفسی پر غور و فکر اور ایمان سمعی نبیؐ کی دعوت پر لبیک کہہ کر حاصل ہوتا ہے۔

۵- آیات کا تجزیہ:

آیت 190: توحید باری تعالیٰ

(کائنات پر غور و فکر سے فطرت میں ودیعت شدہ حقائق کی

شعور کی سطح پر آگئی اور ایمان باللہ تک رسائی)

پڑجاتے ہیں۔ آیات آفاقی، آیات انفسی اور آیات قرآنی پر غور و فکر ان پردوں کو اٹھاتا ہے اور خوابیدہ حقائق کو بیدار (Activate) کر کے شعور کی سطح پر لاتا ہے۔ اس عمل کو تذکیر یعنی یاد دہانی کہتے ہیں۔

(الغاشیہ: 17-26، حم السجده: 53، الذاریات: 20-21)

حق مری دسترس سے باہر ہے
حق کے آثار دیکھتا ہوں میں

رداءِ لالہ و گل پردہ ء ماہ و انجم
جہاں جہاں وہ چھپے ہیں عجیب عالم ہے

معمور ہو رہا ہے عالم میں نور تیرا
از مہ تابہ ماہی سب ہے ظہور تیرا

➤ آیت 190 کی وضاحت مندرجہ ذیل حدیثِ قدسی سے ہوتی ہے:

كُنْتُ كَنْزًا لَا أُعْرَفُ فَاحْبَبْتُ أَنْ أُعْرَفَ وَخَلَقْتُ خَلْقًا

میں ایک مخفی خزانہ تھا، پیچانا نہیں جاتا تھا پھر میں نے چاہا کہ میں پہچانا جاؤں اور

میں نے کائنات تخلیق کی (الجامع الصغیر از امام سیوطی)

➤ مولانا روم نے اس حقیقت کو ایک سنگتراش کی حکایت سے واضح کیا ہے۔

➤ آیت 190 کی انتہائی عمدہ تفسیر سورہ بقرہ کی آیت 164 ہے۔ اس آیت میں

اولوالالباب کو قَوْمٌ يَعْقِلُونَ یعنی عقل مند لوگ کہا گیا ہے۔

آیات: 191-192 : ایمان بالا آخرت

(توحید سے آخرت تک عقلی سفر)

آیات: 193-194 : ایمان بالرسالت اور جامع دعائیں

(نبی کی دعوت پر لبیک)

آیت: 195 : ایمان حقیقی کے عملی مظاہر کا خارجی رخ

آیات پر غور و فکر

☆ آیت: 190 :

- اختلاف کے معنی ہیں ایک دوسرے کے پیچھے آنا یا مزاج میں فرق ہونا۔
- آیت کے معنی ہیں نشانی یعنی ایسی شے جس کو دیکھ کر بغیر کسی ارادی کوشش کے ذہن کسی دوسری شے کی طرف منتقل ہو جائے۔ کسی دوست کی تحفہ کے طور پر دی ہوئی نشانی انسان کے علم میں اضافہ نہیں کرتی بلکہ اس دوست کی یاد دلاتی ہے۔
- اولوالالباب میں لفظ الباب جمع ہے لب کی جس کے معنی ہیں کسی شے کا خلاصہ یا مغز۔ انسانی وجود کا خلاصہ عقل و شعور ہے۔ اصطلاحی طور پر لب عقل سلیم کو کہتے ہیں۔
- اولوالالباب کے معنی ہیں عقل سلیم رکھنے والے۔ قرآن حکیم میں یہ الفاظ اللہ کے محبوب بندوں کے لئے آئے ہیں۔ (البقرہ: 269، الزمر: 18)
- آیت 190 میں لفظ ”آیت“ اس مفہوم کو ظاہر کر رہا ہے کہ معرفتِ الہی انسان کی فطرت میں مضمر ہے اور وجودِ باری تعالیٰ کے ثبوت کے لئے کسی منطقی دلیل کی ضرورت نہیں۔ البتہ فطرت پر بھول، غفلت یا ماحول کے اثرات کی وجہ سے پردے

ذکر کے معنی ہیں اِسْتَحْضَارُ اللّٰهِ فِی الْقَلْبِ یعنی دل میں اللہ کو حاضر رکھنا۔ معرفتِ رب کے حصول کے بغیر انسان اور کائنات کی تخلیق، مقصد، آغاز، انجام اور خالق سے تعلق کے بارے میں سوالات انسان کو بے چین کر دیتے ہیں اور انسان کی کیفیت یہ ہوتی ہے کہ:

سنی حکایت ہستی تو درمیاں سے سنی

نہ ابتداء کی خبر اور نہ انتہاء معلوم

(ریل میں سفر کے دوران ایسے حادثہ سے پیدا ہونے والی بے چینی کی مثال جس میں انسان کی یادداشت باقی نہ رہے)

معرفتِ رب کے حصول سے اس کائنات کی الجھی ہوئی ڈور کا سرا اولوالالباب کے ہاتھ آجاتا ہے اور وہ ہر حال میں رب کا ذکر کر کے اسے تھامے رہتے ہیں تاکہ کائنات کی بقیہ گتھیوں کو بھی سلجھا سکیں۔

ذکر کے معنی ہیں اِسْتَحْضَارُ الْمَعْرِفَتَيْنِ لِحُصُولِ الْمَعْرِفَةِ الْاُخْرٰی یعنی دو چیزوں کو سامنے رکھ کر تیسری چیز اخذ کرنا۔

ذکر اور فکر سلوکِ قرآنی کے دو جزاء ہیں اور انسانی زندگی کے پیچیدہ مسائل کے حل

تک رسائی ان دونوں کے بغیر ناممکن ہے بقول مولانا روم:

ایں قدر گفتیم باقی فکر کن

فکر اگر جامد بود، رو ذکر کن

ذکر آرد فکر را در اہتزاز

ذکر را خورشید ایں افسردہ ساز

جز بہ قرآن ضیعی رو باہی است

فقر قرآن اصل شاہنشاہی است

فقر قرآن؟ اختلاطِ ذکر و فکر

فکر را کامل نہ دیدم جز بہ ذکر

اس دور کا المیہ ہے کہ اصحابِ فکر ذکر سے غافل اور اہلِ ذکر تفکر سے دور ہیں۔

ذکر اور فکر کے نتیجہ میں کائنات کی ہر شے کی تخلیق کا مقصد نظر آتی ہے:

برگ درختان سبز در نظر ہوشیار

ہر ورقے دفتریت معرفتِ کردگار

البتہ نیکی اور بدی کے داخلی شعور کے برعکس خارج میں نیکی مظلوم اور بدی غالب

دکھائی دیتی ہے۔ نیکی اور بدی کے داخلی شعور کے با مقصد ہونے کا تقاضا ہے کہ

مکافاتِ عمل ہو یعنی نیکی کا بھر پور بدلہ اور بدی کی بھر پور سزا ملے۔

قرآنِ حکیم میں اس حقیقت کو مندرجہ ذیل آیات میں بیان کیا گیا:

(مومنون: 115، قیامہ: 36، ص: 28، قلم: 35-36، انفطار: 13-14)

ان آیات کی رو سے اصل رسوائی قیامت کی رسوائی ہے اور ظالموں کے لئے کوئی

مددگار یعنی دوست یا شفاعت کرنے والا نہ ہوگا۔ شفاعتِ باطلہ کی یہ نفی، اللہ کی

صفتِ عدل کا اظہار ہے۔

☆ آیات: 193-194 :

➤ معرفتِ الہی اور قانونِ مکافاتِ عمل کے تصور تک غور و فکر کے ذریعہ رسائی حاصل کرنے والوں تک جب کسی نبی کی دعوتِ ایمان پہنچتی ہے تو یہ لوگ والہانہ انداز میں اس پر لبیک کہتے ہیں۔ (ابوبکر صدیقؓ کی مثال)

دیکھنا تقریر کی لذت کہ جو اس نے کہا میں نے یہ جانا کہ گویا یہ بھی میرے دل میں ہے

نکلی تو ہے لبِ اقبال سے، کیا جانے کس کی ہے یہ صدا پیغام سکوں پہنچا بھی گئی دل محفل کا تڑپا بھی گئی

یہ درحقیقت صدیقین کی شان ہے۔ ایمان کی اس تکمیل کے نتیجے میں ان کے اندر پیدا ہونے والے ایمان افروز جذبات و احساسات کو الفاظ کا جامہ پہنا کر ان آیات میں ایک عظیم دعا کی صورت دے دی گئی ہے۔

رَبَّنَا فَاعْفُرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَفَّنَا مَعَ الْأَبْرَارِ ۝ رَبَّنَا وَآتِنَا مَا وَعَدْتَنَا عَلَىٰ رُسُلِكَ وَلَا تُخْزِنَا يَوْمَ الْقِيَامَةِ إِنَّكَ لَا تُخْلِفُ الْمِيعَادَ ۝

☆ آیت: 195 :

➤ اولوالالباب کا شعوری ایمان دعا و مناجات سے آگے بڑھ کر زندگی کا متحرک نظریہ بن جاتا ہے اور وہ حق کی بالادستی کے لئے ہجرت، جہاد، ایثار و قربانی اور صبر و استقامت کا مظاہرہ کرتے ہوئے نقدِ جان ہتھیلی پر رکھ کر میدان میں آجاتے ہیں۔ انہیں سے اللہ نے اجر و ثواب کے انتہائی پختہ وعدے (فعل مضارع کے شروع میں ل اور آخر میں نون مشددا لاکر) کیے ہیں۔

➤ ”بَعْضُكُمْ مِّنْ بَعْضٍ“ کے الفاظ اس بات کا اظہار ہیں کہ مرد کی طرح عورت کا

بھی ایک جداگانہ اور آزاد اخلاقی تشخص ہے۔ مرد کو بحیثیت شوہر بیوی پر صرف خاندان کے نظام کو چلانے کے لئے ایک درجہ فضیلت حاصل ہے۔ بحیثیت انسان مرد اور عورت دونوں برابر ہیں۔ دونوں کے لئے عمل کرنے اور آخرت میں بلند مراتب کے حصول کے یکساں امکانات ہیں۔ ممکن ہے کہ آخرت میں کوئی عورت اپنے اعمالِ صالحہ کی وجہ سے اپنے شوہر سے بلند درجات حاصل کر لے۔

➤ ”ہجرت“ اور گھروں سے اخراج جو بظاہر ہم معنی نظر آتے ہیں یہاں ایک ہی آیت میں جمع کر دیئے گئے ہیں۔ اس سے نتیجہ نکلتا ہے کہ یہاں لفظ ”ہجرت“ اپنے وسیع تر مفہوم میں استعمال ہوا ہے۔ ارشادِ نبوی ہے: **الْمُهَاجِرُ مَنْ هَجَرَ مَا نَهَى اللَّهُ وَرَسُولُهُ** (مہاجر وہ جو ان تمام چیزوں کو چھوڑ دے جن سے اللہ اور اس کے رسول نے منع فرمایا ہے۔ متفق علیہ)۔ اسی طرح آپ سے دریافت کیا گیا: ”أَيُّ الْهَجْرَةِ أَفْضَلُ يَا رَسُولَ اللَّهِ“ (کون سی ہجرت سب سے افضل ہے اے اللہ کے رسول) آپ نے فرمایا: ”أَنْ تَهْجُرَ مَا كَرِهَ رَبُّكَ“ (تم ہر اس عمل کو چھوڑ دو جو تمہارے رب کو ناپسند ہے۔ نسائی)۔ گویا جب اپنے رب سے جڑنا ہے تو بتدریج ہر اس چیز سے کٹ جاؤ جو رب کو ناپسند ہے، حتیٰ کہ اگر گھر اور وطن کو خیر باد کہنا پڑے تو یہ بھی کر گزرو۔ اس مقام پر مندرجہ ذیل حدیث کا حوالہ بھی مناسب رہے گا:

أَمْرُكُمْ بِخَمْسٍ بِالْجَمَاعَةِ وَالسَّمْعِ وَالطَّاعَةِ وَالْهَجْرَةِ

وَالْجِهَادِ فِي سَبِيلِ اللَّهِ (ترمذی، مسند احمد)

”میں تمہیں پانچ باتوں کا حکم دیتا ہوں جماعت اختیار کرنے کا، سننے کا،

اطاعت کرنے کا، ہجرت کرنے کا اور اللہ کی راہ میں جہاد کرنے کا“

اپنی صلاحیتیں اللہ کے لئے لگاؤ، وہ بہترین قدردان اور اعلیٰ ترین بدلہ دینے والا ہے۔

منتخب نصاب حصہ دوم

درس سوم : سورہ نور رکوع : 5

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝
 اللَّهُ نُورُ السَّمَوَاتِ وَالْأَرْضِ ۖ مَثَلُ نُورِهِ
 مِثْلُ مِشْكَاةٍ فِيهَا مِصْبَاحٌ ۚ الْمِصْبَاحُ فِي زُجَاجَةٍ ۚ
 الزُّجَاجَةُ كَأَنَّهَا كَوْكَبٌ دُرِّيٌّ يُوقَدُ مِنْ شَجَرَةٍ
 مُبْرَكَةٍ زَيْتُونَةٍ لَا شَرْقِيَّةٍ وَلَا غَرْبِيَّةٍ لَا يَكَادُ
 زَيْتُهَا يُضِيءُ وَلَوْ لَمْ تَمْسَسْهُ نَارٌ ۖ نُورٌ عَلَى نُورٍ ۗ
 يَهْدِي اللَّهُ لِنُورِهِ مَنْ يَشَاءُ ۗ وَيَضْرِبُ اللَّهُ
 الْأَمْثَالَ لِلنَّاسِ ۖ وَاللَّهُ بِكُلِّ شَيْءٍ عَلِيمٌ ۝ فِي بُيُوتِ
 الَّذِينَ أُذِنَ لَهُمْ أَنْ تَرْفَعَ وَيُذْكَرَ فِيهَا اسْمُهُ
 ، لَا يَسْبَحُ لَهُ ، فِيهَا بِالْعُدُوِّ وَالْإِصَالِ ۝ رِجَالٌ لَا
 تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ
 الصَّلَاةِ وَإِيتَاءِ الزَّكَاةِ ، يَخَافُونَ يَوْمًا
 تَتَقَلَّبُ فِيهِ الْقُلُوبُ وَالْأَبْصَارُ ۝ لِيَجْزِيَ اللَّهُ
 أَحْسَنَ مَا عَمِلُوا وَيَزِيدَهُمْ مِنْ فَضْلِهِ ۗ وَاللَّهُ
 يَرْزُقُ مَنْ يَشَاءُ بِغَيْرِ حِسَابٍ ۝ وَالَّذِينَ كَفَرُوا
 أَعْمَالُهُمْ كَسَرَابٍ مُدْجِجَةٍ يَّتَحَسَّبُهَا الظَّمَانُ
 مَاءً ۖ حَتَّىٰ إِذَا جَاءَهُ ، لَمْ يَجِدْهُ شَيْئًا وَوَجَدَ اللَّهَ
 عِنْدَهُ ، فَوَقَّعَ حِسَابَهُ ، ۗ وَاللَّهُ سَرِيعُ
 الْحِسَابِ ۝ أَوْ كَظُلُمَاتٍ فِي بَحْرٍ لُجِّيٍّ يَغْشَاهُ
 مَوْجٌ مِنْ فَوْقِهِ مَوْجٌ مِنْ فَوْقِهِ سَحَابٌ ۖ
 مُظْلِمَاتٌ ۖ بَعْضُهَا فَوْقَ بَعْضٍ ۖ إِذَا أَخْرَجَ يَدَهُ
 لَمْ يَكَدْ يَرَاهَا ۗ وَمَنْ لَمْ يَجْعَلِ اللَّهُ لَهُ نُورًا
 فَمَا لَهُ مِنْ نُورٍ ۝

☆ ترجمہ :

اللہ نور السموات والأرض -- اللہ آسمانوں اور زمین کا نور ہے -- مثل نورہ
 -- اس کے نور کی مثال ایسی ہے -- گمشکوة فیہا مصباح -- گویا ایک طاق
 ہے جس میں ایک چراغ ہے -- المصباح فی زجاجہ -- چراغ ایک قندیل
 میں ہے -- الزجاجہ کأنہا کوكب دری -- قندیل ایسی ہے جیسے کوئی چمکتا
 ہو استارا -- یوقد من شجرة مباركة زيتونة -- وہ (چراغ) جلا یا جاتا
 ہے ایک مبارک درخت (کے تیل) سے یعنی زیتون سے -- لا شرقية ولا غربية
 -- جو نہ مشرق کی طرف ہے نہ مغرب کی طرف -- یکاڈ زیتہا یضیء -- اُس کا
 تیل جلنے کو تیار ہے -- ولو لم تمسسه نار -- خواہ اُسے آگ نے چھوا بھی نہ
 ہو -- نور علی نور -- روشنی پر روشنی ہے -- یهدی اللہ لنورہ من یشاء
 -- اللہ اپنے نور کی ہدایت جس کو چاہتا ہے دیتا ہے -- ویضرب اللہ
 الأمثال للناس -- اور اللہ مثالیں بیان فرماتا ہے لوگوں کے لئے -- واللہ
 بکل شیء علیم -- ان گھروں میں -- اذن اللہ ان ترفع
 ویذکر فیہا اسمہ -- اور وہاں اُس کے نام کا ذکر کیا جائے -- یسبح
 لہ فیہا بالعدو والاصال -- اُن میں صبح و شام اس کی تسبیح کرتے ہیں -- رجال
 لا تلیہم تجارۃ ولا بیع عن ذکر اللہ -- ایسے لوگ جنہیں ان کی تجارت اور
 لین دین غافل نہیں کرتے اللہ کے ذکر سے -- واقام الصلوة -- اور نماز قائم

کرنے سے -- وَابْتِئَاءِ الزَّكَاةِ -- اور زکوٰۃ دینے سے -- يَخَافُونَ يَوْمًا --
 وہ اُس دن سے ڈرتے ہیں -- تَتَقَلَّبُ فِيهِ الْقُلُوبُ وَالْأَبْصَارُ -- جب
 اُلٹ دیے جائیں گے دل اور آنکھیں -- لِيَجْزِيَهِمُ اللَّهُ أَحْسَنَ مَا عَمِلُوا --
 تاکہ اللہ ان کو ان کے اعمال کا اچھا بدلہ دے -- وَيَزِيدَهُم مِّنْ فَضْلِهِ --
 اور اپنے فضل سے زیادہ بھی عطا کرے -- وَاللَّهُ يَرْزُقُ مَنْ يَشَاءُ بِغَيْرِ حِسَابٍ --
 اور اللہ جس کو چاہتا ہے بے حساب رزق دیتا ہے -- وَالَّذِينَ كَفَرُوا --
 اور جن لوگوں نے کفر کیا -- أَعْمَأُ لَهُمْ -- ان کے اعمال کی مثال ایسی ہے --
 كَسْرَابٍ مُّبِينَةٍ -- جیسے کسی چٹیل میدان میں سراب -- يَحْسَبُهُ الظَّمَانُ
 مَاءً -- شدید پیاسا اُسے پانی سمجھے -- حَتَّىٰ إِذَا جَاءَهُ -- یہاں تک کہ
 جب اُس کے پاس آئے -- لَمْ يَجِدْهُ شَيْئًا -- تو اُسے کچھ بھی نہ پائے --
 وَوَجَدَ اللَّهُ عِنْدَهُ -- اور اللہ کو اُس پاس دیکھے -- فَوْقَهُ حِسَابَهُ -- تو وہ
 اُسے اس کا حساب چُکادے -- وَاللَّهُ سَرِيعُ الْحِسَابِ -- اور اللہ جلد حساب
 کرنے والا ہے -- أَوْ كَظُلُمَاتٍ -- یا اندھیروں کی طرح -- فِي بَحْرٍ لُّجِّيٍّ --
 کسی گہرے سمندر میں -- يَغْشَاهُ مَوْجٌ -- جس پر چڑھی آتی ہو موج -- مِنْ
 فَوْقِهِ مَوْجٌ -- اُس کے اوپر ایک اور موج -- مِنْ فَوْقِهِ سَحَابٌ -- اُس کے
 اوپر ہو بادل -- ظُلُمَاتٌ مِّنْ بَعْضِهَا فَوْقَ بَعْضٍ -- اندھیروں پر اندھیرے ہیں
 -- إِذَا أَخْرَجَ يَدَهُ -- یہاں تک کہ جب وہ اپنا ہاتھ نکالے -- لَمْ يَكْذِبْهَا
 -- تو اُسے بھی نہ دیکھ سکے -- وَمَنْ لَّمْ يَجْعَلِ اللَّهُ لَهُ نُورًا -- اور جس کو اللہ
 روشنی نہ دے -- فَمَا لَهُ مِنْ نُورٍ -- اُس کے لئے کوئی روشنی نہیں۔

☆ تمہیدی نکات :

- ۱- منتخب نصاب کے حصہ دوم کا درس سوم سورہ نور کے پانچویں رکوع پر مشتمل ہے۔
 - ۲- سورہ نور کی مدنی سورتوں کے تیسرے گروپ کی واحد مدنی سورہ ہے جس کا جوڑا ہے
 چوتھے گروپ کی واحد مدنی سورہ یعنی سورہ احزاب۔ دونوں سورتوں میں مندرجہ
 ذیل اعتبارات سے مطابقت پائی جاتی ہے:
 - زمانہ نزول متصل ہے۔ غزوہ احزاب کے بعد ۵ھ میں سورہ احزاب نازل
 ہوئی اور غزوہ بنی مصلح کے بعد ۶ھ میں سورہ نور نازل ہوئی۔
 - دونوں سورتوں میں رکوعوں کی تعداد ۹ ہے۔
 - دونوں سورتوں کا پانچواں رکوع چھ آیات (35-40) پر مشتمل اور انتہائی اہم ہے۔
 - دونوں سورتوں کی آیت: 35 ایمان حقیقی کے موضوع پر خصوصی اہمیت کی حامل ہے۔
 - دونوں سورتوں میں ایمان حقیقی کے عملی تقاضوں کا بیان ہے۔
 - دونوں سورتوں میں سچے مومنوں کے کردار کو واضح کرنے کے لئے منافقین کے
 کردار کا بیان ہے کیوں کہ تُعْرِفُ الْأَشْيَاءَ بِأَضْدَادِهَا -- اشیاء اپنی ضد
 سے پہچانی جاتی ہیں۔
 - دونوں سورتوں میں منافقین کی طرف سے اٹھائے گئے جنسی بہتانوں (اسکینڈل)
 کا ذکر ہے -- سورہ نور میں حضرت عائشہؓ کے خلاف اور سورہ احزاب میں نبی
 اکرمؐ کے خلاف۔
 - دونوں سورتوں میں ستر و حجاب کے احکامات کا بیان ہے -- سورہ نور میں گھر کے
 اندر کے پردے کا اور سورہ احزاب میں گھر کے باہر کے پردے کا ذکر ہے۔
- ۳- آیات کا تجزیہ:
- ایمان حقیقی کے اجزائے ترکیبی کے لئے تمثیل آیت 35:

آیات 36-38 : ایمان حقیقی کا داخلی مظہر : تعلق مع اللہ

آیت 39 : ایمان حقیقی سے محروم لیکن ظاہری طور پر نیکیاں

کرنے والے کے لئے تمثیل

آیت 40 : ایمان حقیقی سے محروم اور ظاہری نیکی سے بھی تہی

شخص کے لئے تمثیل

۴ - قرآن میں تمثیلات اور ان کا فلسفہ :

بعض لطیف اور ماورائی حقائق ایسے ہیں جن کو انسان سمجھنے سے قاصر ہے۔ البتہ انسان کی ہدایت کے لئے ان کا ایک اجمالی تصور دینا ضروری ہوتا ہے۔ اس اجمالی تصور کے لئے آسمانی کتابوں میں ہمارے مشاہدات میں سے کوئی تمثیل بیان کر دی جاتی ہے۔ تمثیلات کا بیان ویسے تو تمام آسمانی کتابوں کا مشترکہ وصف ہے لیکن انجیل میں نہایت کثرت کے ساتھ اور حد درجہ معنی خیز تمثیلیں بیان ہوئی ہیں۔

آیات پر غور و فکر

☆ آیت 35:

﴿اللَّهُ نُورُ السَّمَوَاتِ وَالْأَرْضِ مِثْلُ نُورِهِ﴾ میں ”اُس کے نور“ کے الفاظ ظاہر کر رہے ہیں کہ یہاں ذاتِ باری تعالیٰ کی نہیں بلکہ اس پر ایمان کی تمثیل بیان کی جا رہی ہے۔ جس طرح مادی نور ظاہری اشیاء کے ظہور کا ذریعہ بنتا ہے، اسی طرح ایمان ایک باطنی نور ہے جس سے اشیاء کی حقیقت ظاہر ہوتی ہے۔ مسنون دعا ہے :

اللَّهُمَّ ارِنِي حَقِيقَةَ الْأَشْيَاءِ كَمَا هِيَ

”اے اللہ مجھے اشیاء کی حقیقت دکھا جیسی کہ وہ ہے“

اے اہل نظر، ذوقِ نظر خوب ہے لیکن

جو شے کی حقیقت کو نہ دیکھے وہ نظر کیا

حضرت عبداللہ بن عباسؓ، جنہیں نبی اکرمؐ نے ”حَبْرُ الْأُمَّةِ“ (امت کے عالم) کا

خطاب دیا، نے ”مِثْلُ نُورِهِ“ کے بعد ”فِي قَلْبِ الْمُؤْمِنِ“ کے الفاظ محذوف

مانے ہیں۔ گویا اس آیت میں بندہ مؤمن کے دل میں نورِ ایمان کی موجودگی کی تمثیل

بیان کی گئی ہے۔ نورِ ایمان سے معمور دل وہ آنکھیں رکھتا ہے جو اشیاء کی حقیقت کو

دیکھ سکتی ہیں۔ اسی لئے سورہ حج آیت 46 میں نورِ ایمان سے محروم لوگوں کے لئے

بیان کیا گیا :

”لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ“

آنکھیں اندھی نہیں ہوتیں بلکہ دل اندھے ہو جاتے ہیں جو سینوں میں ہیں

دل پینا بھی کر خدا سے طلب

آنکھ کا نور دل کا نور نہیں

آیت نمبر 35 میں بیان شدہ تمثیل کی اصل سے مطابقت درج ذیل ہے :

انسانی پسلیاں

طاق

نورِ ایمان

مصباح (چراغ)

انسان کا قلب

قندیل

فطرتِ انسانی

روغنِ زیتون

نورِ وحی

آگ

اس آیت میں بندہ مؤمن کے دل کو چمکتے ہوئے ستارے کی مانند قندیل سے تمثیل دی

گئی ہے۔ اس حوالے سے اقبال نے کیا خوب کہا ہے :

آزاد کی دولتِ دلِ روشنِ نفسِ گرم

محموم کا سرمایہ فقط دیدہ نمناک

ایسے درخت کے روغن میں جل اٹھنے کی صفت زیادہ ہوتی ہے جو کسی باغ کے نہ شرقی

حصہ میں ہونے غربی حصہ میں بلکہ وسط میں ہو اور پورا دن سورج سے تمازت حاصل کرتا رہے۔ اسی طرح شرقی و غربی کا تعصب انسان کی فطرت کو آلودہ کر دیتا ہے اور حق کی قبولیت میں رکاوٹ بن جاتا ہے۔ بقول اقبال:

درویشِ خدا مست نہ شرقی ہے نہ غربی
گھر میرا نہ دلی نہ صفا ہاں نہ سمرقند

فطرت اگر آلودہ نہ ہو تو انسان کا دل بیدار ہوتا ہے اور نوروجی سے اسی طرح جگمگاٹھتا ہے جیسے صاف و شفاف تیل محض آگ کے قریب آنے سے جل اٹھتا ہے۔ اگر فطرت آلودہ ہو تو دل زنگ آلود ہو جاتا ہے (مطقیین: 14) اور اس پر سے زنگ ہٹانے کے لئے محنت درکار ہوتی ہے جیسے عام تیل کو جلانے کے لئے جتن کرنے پڑتے ہیں یا واسطہ مہیا کرنا ہوتا ہے۔ سورہ ق آیت 37 میں ارشاد باری تعالیٰ ہے:

إِنَّ فِي ذَلِكَ لَذِكْرًا لِمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ

بے شک اس میں نصیحت ہے اُس کے لئے جس کے پاس دل ہو

یا وہ پوری توجہ کے ساتھ سنے

مجھے یہ ڈر ہے دل زندہ تو نہ مرجائے

زندگانی عبارت ہے تیرے جینے سے

دلوں کے زنگ کو اتارنے کے حوالے سے ارشاد نبوی ﷺ ہے:

إِنَّ هَذِهِ الْقُلُوبَ تَصْدَأُ كَمَا يَصْدَأُ الْحَدِيدُ قَبْلَ مَا جَلَا وَهِيَ

قَالَ تِلَاوَةُ الْقُرْآنِ وَذِكْرُ الْمَوْتِ (بیہقی)

بے شک دل بھی زنگ آلود ہوتے ہیں جیسے لوہا۔ پوچھا گیا دلوں کے زنگ کو اتارنے

کا عمل کیا ہے؟ فرمایا! قرآن کی تلاوت اور موت کی یاد۔

جن کی فطرت پر تکبر، تعصب، حسد، مفادات وغیرہ کے پردے پڑ چکے ہوں ان کے

لئے ایک تمثیل سورہ بقرہ آیات 17-18 میں بیان کی گئی ہے۔

قرآن حکیم میں اس مقام پر دل زندہ کو زجاج سے اور سورہ بقرہ آیت: 74 میں دل شقی کو پتھر سے تمثیل دی گئی ہے۔ اقبال نے اس حقیقت کو بہت خوب بیان کیا ہے:

جب تک نہ زندگی کے حقائق پہ ہو نظر

تیرا زجاج ہو نہ سکے گا حریف سنگ

اس آیت میں نور ایمان کو دو اجزاء کا مرکب قرار دیا گیا ہے:

نور ایمان = نور فطرت + نور وحی (نور علی نور)

انبیاء کرام اور صدیقین کا نور فطرت بالکل سلامت ہوتا ہے اور نور وحی کے ذریعہ ان کے ایمان کی تکمیل ہوتی ہے۔ اس حقیقت کو سمجھ لینے سے قرآن حکیم کے ایک نازک مقام کا فہم حاصل ہو جاتا ہے جس میں نبی اکرم کے حوالے سے فرمایا گیا:

مَا كُنْتُ تَدْرِي مَا الْكِتَابُ وَلَا الْإِيمَانُ وَلَكِنْ جَعَلَنِي نُورًا نَهْدِي بِهِ

مَنْ نَشَاءُ مِنْ عِبَادِنَا وَإِنَّكَ لَتَنهْدِي إِلَى صِرَاطٍ مُسْتَقِيمٍ (شوری: 52)

اسی طرح صدیقین یعنی ایسے لوگ جو غور و فکر کر کے بعض حقائق تک رسائی حاصل کر چکے ہوں، ان کا ایمان بھی نور وحی سے مکمل ہو جاتا ہے۔ ان کے بارے میں ارشاد باری تعالیٰ ہے:

وَيَهْدِي إِلَيْهِ مَنْ يُنِيبُ (شوری: 13)

صدیقین کے حوالے سے حضرت سلمان فارسیؓ کی مثال بڑی ایمان افروز ہے۔

آیت کے آخری حصہ میں فرمایا گیا کہ تمثیلات کی ضرورت انسانوں کو ہے۔ اللہ ہر

شے کا ایسا علم رکھتا ہے جیسی کہ وہ ہے۔

☆ آیت: 36:

يُؤْتِ كِي وَضَاحَتِ عَبْدِ اللَّهِ بْنِ عَبَّاسٍ نَزَلَ ان الْفَاطِمِ فِي بَيَانِ فَرْمَايِ:

”إِنَّهَا الْمَسَاجِدُ الْمَخْصُوصَةُ لِلَّهِ تَعَالَى بِالْعِبَادَةِ وَإِنَّهَا تَضِيءُ لِأَهْلِ السَّمَاءِ كَمَا تَضِيءُ النُّجُومُ لِأَهْلِ الْأَرْضِ“

”یہ وہ مخصوص مسجدیں ہیں اللہ کی عبادت کے لئے اور وہ آسمان والوں کو اسی طرح چمکتی نظر آتی ہیں جیسے زمین والوں کو ستارے چمکتے نظر آتے ہیں۔“

مساجد کے حوالے سے لئے قرآن حکیم میں مندرجہ ذیل ہدایات دی گئی ہیں:

- مساجد کو بلند کیا جائے یعنی پوری ہستی میں اللہ کا گھریا گھروں کے مقابلہ میں نمایاں ہونا چاہیے۔ (نور: 36)

- مساجد میں اللہ کا ذکر کیا جائے۔ (نور: 36)

- مساجد میں کسی قسم کا شرک نہ کیا جائے۔ (جن: 18)

- مساجد کو پاک و صاف رکھا جائے۔ (بقرة: 125)

☆ آیت: 37:

سورہ آل عمران آیت: 195 میں بندہ مومن کی سیرت و کردار کے خارجی رخ کا بیان ہے جس میں اللہ کے دین کے غلبے کے لئے محنت یعنی ہجرت، جہاد، صبر اور قتال کو نمایاں کیا گیا ہے۔ اس آیت میں بندہ مومن کی سیرت و کردار کے داخلی رخ یعنی اللہ سے خصوصی تعلق کے مظاہر بیان کیے گئے ہیں۔ ان مظاہر میں مساجد سے محبت، تسبیح و ذکرِ باری تعالیٰ، انابت الی اللہ اور آخرت میں جواب دہی کے خوف کا شدت سے احساس شامل ہیں۔ حسن بصری کا قول ہے کہ مومن نیکی کرتا ہے پھر بھی ڈرتا رہتا ہے اور منافق بدی کر کے بھی بے فکر رہتا ہے۔

سورہ انفال کی آیات 2-4 اور 74 میں بھی بندہ مومن کی شخصیت کے یہ دونوں پہلو بڑے مؤثر انداز میں بیان کیے گئے ہیں۔ صحابہ کرامؓ ان دونوں طرح کی صفات

سے مزین تھے جس کی گواہی جنگِ قادسیہ میں ایک ایرانی جاسوس نے ان الفاظ میں دی کہ ”هُمْ رُهْبَانٌ مُبَالِغُونَ وَفُرْسَانٌ مُبَالِغُونَ“ (وہ رات کے راہب ہیں اور دن کے شہسوار)۔

مساجد کو آباد رکھنے والوں کے ایمان کی گواہی خود اللہ نے قرآن حکیم میں دی ہے (التوبہ: 18)۔ ایک حدیث میں اللہ کے محبوب بندوں کا ذکر آیا ہے جن میں مساجد سے محبت کرنے والے بھی شامل ہیں:

وَعَنْ أَبِي هُرَيْرَةَ عَنِ النَّبِيِّ قَالَ: سَبْعَةٌ يُظِلُّهُمُ اللَّهُ فِي ظِلِّهِ يَوْمَ لَا ظِلَّ إِلَّا ظِلُّهُ: إِمَامٌ عَادِلٌ وَشَابٌّ نَشَأَ فِي عِبَادَةِ اللَّهِ تَعَالَى وَرَجُلٌ قَلْبُهُ مُعَلَّقٌ

فِي الْمَسَاجِدِ وَرَجُلَانِ تَحَابَّ فِي اللَّهِ اجْتَمَعَا عَلَيْهِ وَتَفَرَّقَا عَلَيْهِ وَرَجُلٌ

دَعَتْهُ امْرَأَةٌ ذَاتُ مَنْصِبٍ وَجَمَالٍ فَقَالَ: إِنِّي أَخَافُ اللَّهَ وَرَجُلٌ تَصَدَّقَ

بِصَدَقَةٍ فَأَخْفَاهَا حَتَّى لَا تَعْلَمَ شِمَالُهُ مَا تُنْفِقُ يَمِينُهُ وَرَجُلٌ ذَكَرَ اللَّهَ

خَالِيًا فَفَاضَتْ عَيْنَاهُ (متفق علیہ)

حضرت ابو ہریرہ سے روایت ہے، نبی کریمؐ نے فرمایا: سات آدمی ہیں جن کو اللہ تعالیٰ اس دن اپنے سائے میں جگہ دے گا جس دن اس کے سائے کے سوا کوئی سایہ نہ ہوگا۔ انصاف کرنے والا حکمران = وہ نوجوان، جو اللہ کی عبادت میں زندگی گزار رہا ہو۔ وہ آدمی، جس کا دل مسجد میں اٹکا ہوا ہو۔ وہ دو آدمی جو اللہ کی رضا کی خاطر ایک دوسرے سے محبت کرتے ہیں، اسی کی وجہ سے باہم جمع ہوتے ہیں اور اسی پر ایک دوسرے سے جدا ہوتے ہیں۔ وہ آدمی، جس کو منصب و جمال والی عورت دعوتِ گناہ دے اور وہ اس کے جواب میں کہہ دے، میں تو اللہ سے ڈرتا ہوں۔ وہ آدمی، جس نے اس طرح خفیہ صدقہ کیا کہ اس کے بائیں ہاتھ کو بھی یہ علم نہیں ہوا کہ اس کے دائیں ہاتھ نے کیا خرچ کیا۔ وہ آدمی، جس نے تنہائی میں اللہ کو یاد کیا اور اس کی آنکھوں سے آنسو رواں ہو گئے۔

☆ آیت: 38 :

- احسن کے دو مفہوم ہیں۔ بہترین بدلہ یا انسان کے بہترین عمل کی مناسبت سے بدلہ
- اجر یا جزا سے مراد وہ بدلہ ہے جو انسان کو اس کے اعمال کی وجہ سے ایک حساب کے مطابق دیا جائے گا۔ فضل اللہ کی خاص دین و عنایت ہے جو بے حساب اور بغیر کسی استحقاق کے بندوں کو عطا کیا جائے گا۔

☆ آیت: 39 :

- اس آیت میں ایسے اعمال کے لئے تمثیل بیان کی گئی ہے جو کوئی شخص حالت کفر میں یا اخلاص کے بغیر کرتا ہے۔ اس طرح کے اعمال کے لئے تمثیل سورہ ابراہیم آیت: 18 اور سورہ فرقان آیت: 23 میں بھی بیان کی گئی ہیں۔ کسی مسلمان شخص کے عمل میں اخلاص کا نہ ہونا دراصل ایمان حقیقی سے محرومی کی علامت ہے۔ (نساء: 38)

- آیت میں بیان شدہ تمثیل کی اصل سے مطابقت اس طرح سے ہے :

ظلمات (انتہائی پیاسا)	نور ایمان سے محروم انسان
چٹیل میدان	میدان حشر
سراب (دکھاوے کا نور)	خلوص سے تہی اعمال
پانی	اعمال کا اچھا بدلہ

- وَوَجَدَ اللَّهُ عِنْدَهُ، فَوْقَهُ حِسَابَهُ، کی انتہائی مناسب وضاحت اس حدیث مبارکہ سے ہوتی ہے جس میں بیان کیا گیا ہے کہ روز قیامت سب سے پہلے تین ریاکار اشخاص یعنی ایک شہید، ایک عالم دین اور ایک صدقہ کرنے والے کو اللہ کے سامنے پیش کیا جائے گا۔ (مسلم - مشکوٰۃ جلد اول حدیث نمبر: 194)

☆ آیت: 40 :

- اس آیت میں ایسے کردار کے لئے تمثیل ہے جو ایمان اور عمل دونوں سے محروم ہے۔ اندھیرے پر اندھیرے سے مراد ہے نہ نور ایمان ہے اور نہ ہی نور عمل۔
- گھمبیر تاریکی کی یہ تمثیل کوئی ایسا شخص بیان کر سکتا ہے جسے بحری اسفار کا وسیع تجربہ ہو۔ کسی مستند روایت سے ثابت نہیں کہ نبی کریمؐ کبھی کسی بحری سفر پر گئے لہذا آپؐ کی زبان مبارک سے اس تمثیل کا بیان، قرآن حکیم کے اللہ کی طرف سے نازل ہونے کا ثبوت ہے۔

نبی اکرم ﷺ کی ایک عظیم دعا

” اَللّٰهُمَّ اجْعَلْ فِيْ قَلْبِيْ نُورًا وَّ فِيْ بَصَرِيْ نُورًا وَّ فِيْ سَمْعِيْ نُورًا وَّ عَن يَمِيْنِيْ نُورًا وَّ عَن يَسَارِيْ نُورًا وَّ فَوْقِيْ نُورًا وَّ تَحْتِيْ نُورًا وَّ اَمَامِيْ نُورًا وَّ خَلْفِيْ نُورًا وَّ اجْعَلْ لِيْ نُورًا وَّ فِيْ لِسَانِيْ نُورًا وَّ عَصْبِيْ نُورًا وَّ لَحْمِيْ نُورًا وَّ دَمِيْ نُورًا وَّ شَعْرِيْ نُورًا وَّ بَشْرِيْ نُورًا وَّ اجْعَلْ فِيْ نَفْسِيْ نُورًا وَّ اعْظِمْ لِيْ نُورًا اَللّٰهُمَّ اعْظِمْنِيْ نُورًا“ (مشکوٰۃ)

اے اللہ پیدا فرما دے میرے دل میں نور اور میری آنکھوں میں نور اور میرے کانوں میں نور اور میرے دائیں اور بائیں نور اور میرے بائیں نور اور میرے اوپر نور اور میرے نیچے نور اور میرے سامنے نور اور میرے پیچھے نور اور بنا دے میرے لئے نور ہی نور اور میری زبان میں نور اور میرے پٹھوں میں نور اور میرے گوشت میں نور اور میرے خون میں نور اور میرے بالوں میں نور اور میری کھال میں نور اور میری جان میں نور اے اللہ میرے لئے بڑھادے نور اور مجھے عطا فرما نور۔

اَللّٰهُمَّ نُوْرٌ قُلُوْبَنَا بِالْاِيْمَانِ اے اللہ ہمارے دلوں کو نور ایمان سے منور فرما۔ آمین

منتخب نصاب حصہ دوم

درس چہارم: سورہ تغابن

☆ تمہیدی نکات:

- ۱- منتخب نصاب کے حصہ دوم کا درس چہارم سورہ تغابن پر مشتمل ہے۔
- ۲- سورہ تغابن مکی - مدنی سورتوں کے چھٹے گروپ کی دس مدنی سورتوں میں شامل ہے۔ ان سورتوں میں حسب ذیل خصوصیات ہیں:
 - خطاب براہ راست مسلمانوں سے ہے۔ کفار کا ذکر ہے بھی تو بطور عبرت۔
 - جھنجھوڑنے کا انداز بہت نمایاں ہے۔
 - ان سورتوں میں اہم مضامین قرآن کے خلاصے بیان کیے گئے ہیں۔
- ۳- اس درس کا موضوع ہے حقیقتِ ایمان - سورہ تغابن ایمان حقیقی اور اس کے ثمرات کے موضوع پر قرآن حکیم کی جامع ترین سورہ ہے۔
- ۴- نظم قرآن کے اعتبار سے سورہ تغابن ایک شاہکار سورہ ہے۔ نظم قرآن سے مراد یہ ہے کہ قرآن حکیم کی ہر سورہ کا ایک خاص موضوع ہوتا ہے جو اس سورہ کا عمود کہلاتا ہے اور سورہ کی ہر آیت عمود سے معنوی ربط رکھتی ہے۔ آیات کے تجزیہ سے ظاہر ہوتا ہے کہ سورہ تغابن میں یہ اسلوب بہت نمایاں ہے:
 - رکوع اول (۱۰ آیات) - وضاحتِ ایمان
 - ۳ آیات - دعوتِ ایمان
 - رکوع دوم (۸ آیات) - ایمان کے ثمرات و تقاضے
 - ۳ آیات - ایمان کے تقاضے ادا کرنے کی دعوت
- ۵- سورہ تغابن سورہ منافقون کا جوڑا ہے۔ سورہ منافقون کا موضوع ہے حقیقتِ نفاق

جبکہ سورہ تغابن کا موضوع ہے حقیقتِ ایمان - نفاق درحقیقت کفر حقیقی ہے جو ایمان حقیقی کی ضد ہے۔

آیات پر غور و فکر رکوع اول

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللّٰهِ الرَّحْمٰنِ الرَّحِیْمِ ۝
يُسَبِّحُ لِلّٰهِ مَا فِی السَّمٰوٰتِ وَمَا فِی الْاَرْضِ ۚ لَهٗ الْمُلْكُ وَلَهٗ الْحَمْدُ ۗ
وَهُوَ عَلٰی كُلِّ شَیْءٍ قَدِیْرٌ ۝ هُوَ الَّذِیْ خَلَقَكُمْ فَمِنْكُمْ كٰفِرٌ وَمِنْكُمْ
مُؤْمِنٌ ۗ وَاللّٰهُ بِمَا تَعْمَلُوْنَ بَصِیْرٌ ۝ خَلَقَ السَّمٰوٰتِ وَالْاَرْضَ بِالْحَقِّ
وَصَوَّرَكُمْ فَاَحْسَنَ صُوْرَكُمْ ۗ وَاِلَيْهِ الْمَصِیْرُ ۝ یَعْلَمُ مَا فِی السَّمٰوٰتِ
وَالْاَرْضِ وَیَعْلَمُ مَا تُسْرُوْنَ وَمَا تُعْلِنُوْنَ ۗ وَاللّٰهُ عَلِیْمٌ بِذٰتِ
الصُّدُوْرِ ۝ اَلَمْ یَا تِكُمْ نَبُوًّا الَّذِیْنَ كَفَرُوْا مِنْ قَبْلُ ۚ فَذٰقُوْا وِبٰلِ اَمْرِهٖمْ
وَلَهُمْ عَذَابٌ اَلِیْمٌ ۝ ذٰلِكَ بِاَنَّهُ كَانَتْ تَاْتِیْهِمْ رُسُلُهُمْ بِالْبَیِّنٰتِ فَقَالُوْا
اَبَشَرٌ یَّهْدُوْنَنا ۙ فَكَفَرُوْا وَتَوَلَّوْا وَاسْتَغْنٰی اللّٰهُ ۗ وَاللّٰهُ غَنِیٌّ حَمِیْدٌ ۝
رَعِمَ الَّذِیْنَ كَفَرُوْا اَنْ لَّنْ یُّبْعَثُوْا ۗ قُلْ بَلٰی وَرَبِّیْ لَتُبْعَثُنَّ ثُمَّ لَتُنَبَّیْنَ
بِمَا عَمَلْتُمْ ۗ وَذٰلِكَ عَلٰی اللّٰهِ یَسِیْرٌ ۝ فَاْمِنُوْا بِاللّٰهِ وَرَسُوْلِهٖ وَالنُّوْرُ الَّذِیْ
اَنْزَلْنَا ۗ وَاللّٰهُ بِمَا تَعْمَلُوْنَ خَبِیْرٌ ۝ یَوْمَ یَجْمَعُكُمْ لِیَوْمِ الْجَمْعِ ذٰلِكَ
یَوْمُ التَّغٰبِنِ ۗ وَمَنْ یُّؤْمِنْ ۙ بِاللّٰهِ وَیَعْمَلْ صٰلِحًا یُكْفِرْ عَنْهُ سَیِّآتِهٖ
وِیُدْخِلْهُ جَنَّٰتٍ تَجْرٰی مِنْ تَحْتِهَا الْاَنْهٰرُ خٰلِدِیْنَ فِیْهَا اَبَدًا ۗ ذٰلِكَ

الْفَوْزُ الْعَظِيمُ ۝ وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ
النَّارِ خَالِدِينَ فِيهَا ۖ وَسَاءَ الْمَصِيرُ ۝

☆ ترجمہ :

يُسَبِّحُ لِلَّهِ مَا فِي السَّمَوَاتِ وَمَا فِي الْأَرْضِ -- اللہ کی تسبیح کرتی ہے ہر وہ شے جو آسمانوں میں ہے اور ہر وہ شے جو چیز زمین میں ہے -- لَهُ الْمُلْكُ -- اُسی کی ہے بادشاہی -- وَ لَهُ الْحَمْدُ -- اور اُسی کے لئے ہے کل شکر -- وَهُوَ عَلَىٰ كُلِّ شَيْءٍ قَدِيرٌ -- اور وہ ہر چیز پر قادر ہے -- هُوَ الَّذِي خَلَقَكُمْ -- وہی تو ہے جس نے تم کو پیدا کیا -- فَمِنْكُمْ كَافِرٌ وَمِنْكُمْ مُّؤْمِنٌ -- پھر کوئی تم میں کافر ہے اور کوئی مومن -- وَاللَّهُ بِمَا تَعْمَلُونَ بَصِيرٌ -- اور اللہ دیکھنے والا ہے جو کچھ تم کر رہے ہو -- خَلَقَ السَّمَوَاتِ وَالْأَرْضِ بِالْحَقِّ -- اور اُسی نے آسمانوں اور زمین کو پیدا کیا با مقصد -- وَصَوَّرَكُمْ -- اور اسی نے تمہاری صورتیں بنائیں -- فَأَحْسَنَ صُورَكُمْ -- اور کیا ہی عمدہ بنایا تمہاری صورتوں کو -- وَإِلَيْهِ الْمَصِيرُ -- اور اسی کی طرف لوٹ کر جانا ہے -- يَعْلَمُ مَا فِي السَّمَوَاتِ وَالْأَرْضِ -- اور وہ جانتا ہے جو کچھ آسمانوں اور زمین میں ہے -- وَيَعْلَمُ مَا تُسْرُونَ وَمَا تُعْلِنُونَ -- اور وہ جانتا ہے جو تم چھپاتے ہو اور جو تم ظاہر کرتے ہو -- وَاللَّهُ عَلِيمٌ بِبَدَاةِ الصُّدُورِ -- اور اللہ واقف ہے ان رازوں سے جو سینوں میں ہیں -- أَلَمْ يَأْتِكُمْ نَبُؤُا الَّذِينَ كَفَرُوا مِنْ قَبْلُ -- کیا نہیں آگئی تم تک خبر ان لوگوں کی جنہوں نے تم سے پہلے کفر کیا -- فَذَاقُوا وَبَالَ أَمْرِهِمْ -- تو انہوں نے اپنے

کیے کی سزا کا مزہ چکھ لیا -- وَلَهُمْ عَذَابٌ أَلِيمٌ -- اور ان کے لئے دردناک عذاب ہے -- ذَلِكَ بِأَنَّهُ كَانَتْ تَأْتِيهِمْ رُسُلُهُمْ بِالْبَيِّنَاتِ -- یہ اس لئے ہوا کہ ان کے پاس ان کے رسول واضح نشانیاں لے کر آئے -- فَقَالُوا -- تو انہوں نے کہا -- أَ بَشَرٌ يَّهْدُونَنَا -- کیا انسان ہمیں ہدایت دیں گے -- فَكَفَرُوا -- پھر انہوں نے انکار کیا -- وَتَوَلَّوْا -- اور منہ پھیر لیا -- وَاسْتَعْنَى اللَّهُ -- اور اللہ بھی بے نیاز ہوا -- وَاللَّهُ غَنِيٌّ حَمِيدٌ -- اور اللہ کسی کا محتاج نہیں اور بذات خود محمود ہے -- زَعَمَ الَّذِينَ كَفَرُوا -- خوش فہمی ہے ان لوگوں کو جنہوں نے کفر کیا -- أَنْ لَّنْ يُبْعَثُوا -- کہ وہ دوبارہ زندہ نہیں کیے جائیں گے -- قُلْ بَلَىٰ وَرَبِّي -- کہہ دو کہ کیوں نہیں میرے پروردگار کی قسم -- لَتُبْعَثُنَّ -- تم ضرور اٹھائے جاؤ گے -- ثُمَّ لَتُنْبَوْنَ بِمَا عَمِلْتُمْ -- اور پھر تمہیں ضرور بتا دیا جائے گا جو کچھ تم نے کیا -- وَذَلِكَ عَلَى اللَّهِ يَسِيرٌ -- اور یہ (بات) اللہ کے لئے آسان ہے -- فَآمَنُوا بِاللَّهِ وَرَسُولِهِ -- تو ایمان لاء اللہ پر اور اُس کے رسول پر -- وَالنُّورِ الَّذِي أَنْزَلْنَا -- اور اُس نور (قرآن) پر جو ہم نے نازل فرمایا -- وَاللَّهُ بِمَا تَعْمَلُونَ خَبِيرٌ -- اور اللہ باخبر ہے اس عمل سے جو تم کر رہے ہو -- يَوْمَ يَجْمَعُكُمْ لِيَوْمِ الْجَمْعِ -- جس دن وہ تم کو جمع کرے گا یعنی جمع کرنے کے دن -- ذَلِكَ يَوْمُ النَّعَابِ -- وہ ہوگا ہار اور جیت کا دن -- وَمَنْ يُؤْمِنْ بِاللَّهِ -- اور جو شخص ایمان لایا اللہ پر -- وَيَعْمَلْ صَالِحًا -- اور اُس نے نیک عمل کیے -- يُكَفِّرْ عَنْهُ سَيِّئَاتِهِ -- اللہ اُس سے اُس کی برائیاں دُور کر دے گا --

وَيُدْخِلُهُ جَنَّتٍ تَجْرِي مِنْ تَحْتِهَا الْأَنْهَارُ -- اور اُسے داخل کرے گا ان باغات میں جن کے نیچے سے نہریں بہ رہی ہیں -- خَلِيدِينَ فِيهَا أَبَدًا -- رہیں گے اُن میں ہمیشہ ہمیش -- ذَلِكَ الْفَوْزُ الْعَظِيمُ -- یہ شاندار کامیابی ہے -- وَالَّذِينَ كَفَرُوا -- اور جنہوں نے کفر کیا -- وَكَذَّبُوا بِآيَاتِنَا -- اور ہماری آیات کو جھٹلایا -- أُولَئِكَ أَصْحَابُ النَّارِ -- وہی ہیں اہل جہنم -- خَلِيدِينَ فِيهَا -- ہمیشہ اُس میں رہیں گے -- وَبِئْسَ الْمَصِيرُ -- اور وہ بُری جگہ ہے۔

☆ آیات کا تجزیہ :

- آیات: 1 - 4 : ایمان باللہ

- آیات: 5 - 6 : ایمان بالرسالت

- آیت: 7 : ایمان بالآخرت

- آیت: 8 : ایمان کی دعوت

- آیت: 9 : دعوتِ ایمان قبول کرنے والوں کے لئے انعامات

- آیت: 10 : دعوتِ ایمان قبول نہ کرنے والوں کا انجام

☆ آیت: 1 :

سَبَّحَ - يُسَبِّحُ کے لغوی معنی ہیں تیرانا یعنی کسی شے کو اس کے اصل مقام پر برقرار رکھنا اور اصطلاحی معنی ہیں پاکی بیان کرنا۔ تسبیح باری تعالیٰ سے مراد اس حقیقت کو بیان کرنا ہے کہ اللہ ہر کئی، ہر عیب، ہر نقص، ہر احتیاج اور ہر کمزوری سے پاک ہے۔

لفظ ”مَا“ کے استعمال سے ”کل مکان“ کا احاطہ کیا گیا ہے۔ اسی طرح ان مدنی

سورتوں میں تین بار ماضی کا صیغہ سَبَّحَ (سورہ حدید - سورہ حشر - سورہ نصف کے آغاز میں) اور تین ہی بار مضارع کا صیغہ يُسَبِّحُ (سورہ جمعہ و سورہ تغابن کے آغاز اور سورہ حشر کے آخر میں) استعمال کر کے ”کل زمان“ کا احاطہ کیا گیا ہے۔

کائنات کی ہر شے زبان حال سے اپنے خالق کی صناعت اور کمالِ تخلیق کا اعلان تو کر رہی رہی ہے لیکن اسے اللہ نے قوت گویائی بھی دی ہے جس سے وہ تسبیحِ قولی بھی کر رہی ہے۔ (رعد: 13، بنی اسرائیل: 44، سبأ: 10، ص: 18 - 19، حم السجدة: 21)

لَهُ الْمُلْكُ سے مراد ہے کہ کائنات میں کل اختیار کا حق اللہ کا ہے اور بالفعل بھی اُسی کے پاس ہے۔ (بنی اسرائیل: 111، آل عمران: 83)۔ ہمارے پاس جو معمولی اور عارضی اختیار ہے وہ اللہ ہی کا عطا کردہ ہے۔ ہمیں حکم ہے کہ اس اختیار کو بھی اس کی مرضی کے تابع کر دیں۔ یہ ہی توحیدِ عملی ہے۔

حمد = شکر + ثناء (کسی محسن کی ایسی تعریف جس میں شکر کے جذبات بھی شامل ہوں)

حدیثِ نبویؐ ہے ”التَّسْبِيحُ نِصْفُ الْمِيزَانِ وَالْحَمْدُ لِلَّهِ يَمْلَأُهُ“

”کلمہ ”سُبْحَانَ اللَّهِ“ (معرفتِ الہی کے بیان کے) میزان کو آدھا بھرتا ہے اور کلمہ ”الْحَمْدُ لِلَّهِ“ اُسے پُر کر دیتا ہے۔ (ترمذی)

عَلَى كُلِّ شَيْءٍ قَدِيرٌ میں لفظ ”كُلِّ“ ہمارے لئے پناہ ہے۔ ہم اللہ کی ذات کا ادراک تو کر ہی نہیں سکتے لیکن اس کی صفات کی بھی اصل کیفیت (Quality) اور کمیت (Quantity) ہمارے فہم سے بالاتر ہے۔ یہ الفاظ خاص طور پر اس بات پر دلالت کرتے ہیں کہ اللہ تمام انسانوں کو ان کی موت کے بعد دوبارہ زندہ کرنے پر قادر ہے خواہ ان کی ہڈیاں کتنی ہی بوسیدہ کیوں نہ ہو گئی ہوں۔

☆ آیت: 2 :

خالق سب کا وہی ہے لیکن کچھ مانتے ہیں کچھ نہیں۔ چوں کہ ان سورتوں میں خطاب

مسلمانوں سے ہے لہذا ”مِنْكُمْ“ سے ظاہر ہو رہا ہے کہ یہاں کافر سے مراد منافق ہے۔
 ”اللہ دیکھنے والا ہے“ کے الفاظ ماننے والوں کے لئے دلجوئی اور ہمت افزائی کا باعث ہیں اور نہ ماننے والوں کے لئے تنبیہ کا اظہار ہیں۔ گویا ان الفاظ میں اخروی جزا و سزا کی طرف اشارہ ہے۔

☆ آیت: 3 :

اس آیت میں ”رَبَّنَا مَا خَلَقْتَ هَذَا بَاطِلًا“ کا بیان مثبت انداز میں ہے۔ خاص طور پر انسان کی تخلیق کی عظمت بیان کی گئی ہے (بنی اسرائیل: 70، التین: 6)۔ انسان کے خاکی وجود کا ہر حصہ تخلیق باری تعالیٰ کا شاہکار ہے لیکن انسان کی اصل عظمت اس کا روحانی وجود ہے (الحجر: 29)۔ جب ہر چیز بامقصد ہے تو انسان کو بھی بے مقصد پیدا نہیں کیا گیا (مومنون: 115، قیامہ: 36)۔ انسان کا مقصد تخلیق ہے اللہ کی عبادت (الذاریات: 56) اور اس حوالے سے روز قیامت اس سے باز پرس ہوگی۔
 حدیث مبارکہ ہے:

”الَّذِينَ خُلِقُوا لَكُم مِّنْكُمْ خُلِقُوا لِكُمْ لِأَخْرَجَ“ (بیہقی)
 دنیا تمہارے لئے بنائی گئی ہے اور تم بنائے گئے ہو آخرت کے لئے

☆ آیت: 4 :

اللہ تعالیٰ کی صفت علم کے بیان پر یہ قرآن حکیم کی جامع ترین آیت ہے۔ یہاں تین سطحوں پر اللہ کی صفت علم کا بیان ہوا ہے:

۱- اللہ کو کائنات کی ہر شے کا علم ہے۔ (الانعام: 59)

۲- اللہ جانتا ہے ہر اس بات کو جسے انسان شعوری نیت و ارادے سے ظاہر کرتا ہے یا پوشیدہ رکھتا ہے۔

۳- اللہ ان باتوں کو بھی جانتا ہے جو ابھی انسان کے تحت الشعور میں ہیں۔

اللہ کی اس صفت کے اعتبار سے کہ وہ ظاہر و پوشیدہ ہر شے کا جاننے والا ہے، سورہ بقرہ کی آیت: 284 اور سورہ رعد کی آیات: 8 - 10 بھی بڑی اہمیت کی حامل ہیں۔
 ایمان بالآخرت کے حوالے سے شیطان یہ مغالطہ پیدا کرتا ہے کہ کیسے ممکن ہے کہ ہر انسان کا ہر عمل محفوظ کیا جا رہا ہو۔ اللہ تعالیٰ کی صفت علم کا اس طور سے بیان دراصل اسی مغالطہ کا ازالہ ہے۔

☆ آیت: 5 :

انبیاء و مرسلین کے واقعات قرآن حکیم میں دو اسالیب سے بیان ہوئے ہیں:
 ۱- قصص النبیین: انبیاء کے ذاتی حالات و محاسن کا بیان
 ۲- انباء الرسل: رسولوں کی اپنی قوموں کے ساتھ کشمکش کا بیان
 اس آیت میں انباء الرسل کا ذکر ہے جن کی تفصیل سورہ اعراف، سورہ ہود اور سورہ شعراء میں بیان ہوئی ہیں۔

”الَّذِينَ كَفَرُوا“ سے مراد قوم نوح، قوم ہود، قوم صالح، قوم لوط، قوم شعیب اور آل فرعون ہیں۔ اول الذکر تین اقوام حضرت ابراہیم سے قبل اور مؤخر الذکر تین اقوام حضرت ابراہیم کے بعد گزری ہیں۔

”فَذَاقُوا وَبَالَ أَمْرِهُمْ“ سے ان عذابوں کی طرف اشارہ ہے جو مختلف اقوام پر دنیا ہی میں آئے یعنی قوم نوح پر طوفان، قوم ہود پر تیز آندھی، قوم صالح اور قوم شعیب پر زلزلہ، قوم لوط پر پتھروں کی بارش اور آل فرعون کا دریا میں غرق ہونا۔
 ”عَذَابٌ أَلِيمٌ“ سے آخرت کی سزا مراد ہے۔

☆ آیت: 6 :

رسالت کے حوالے سے ایک گمراہی بہت قدیم رہی ہے یعنی کسی انسان میں

رسالت و بشریت کو ایک ساتھ قبول نہ کرنا۔ اس کی دو صورتیں رہیں:

- ۱- جنہوں نے رسولؐ کو بحیثیت بشر دیکھا، انہوں نے انہیں رسول ماننے سے انکار کر دیا (بنی اسرائیل: 94، مومنون: 24، 25، 33، 34، 47)
- ۲- جنہوں نے رسولؐ مان لیا انہوں نے رسول کی بشریت سے انکار کیا۔ یہود نے حضرت عزیرؑ کو اور عیسائیوں نے حضرت عیسیٰؑ کو خدا کا بیٹا قرار دیا (توبہ: 30) دونوں صورتوں کا نتیجہ رسولؐ کی اطاعت و اتباع سے فرار کی صورت میں نکلا۔

رسالت کے بارے میں قرآن حکیم کی رہنمائی:

- تمام رسول انسان تھے لیکن اللہ کے چنے ہوئے خاص بندے تھے۔

(ابراہیم: 11، کہف: 110، انبیاء: 7)

- رسول انسان اس لئے تھے کہ وہ انسانوں کے لئے نمونہ تھے۔ (بنی اسرائیل: 95)

- رسول اس معنی میں معصوم اور اللہ کی حفاظت میں تھے کہ ان کی خطائیں جانب خیر تھیں اور اللہ فوراً متوجہ فرما کر اصلاح کر دیتا تھا۔

وَاللّٰهُ غَنِيٌّ حَمِيدٌ سے مراد یہ ہے کہ اللہ کو کسی کی احتیاج نہیں۔ کوئی اسے مان لے تو اس کی بادشاہی میں کوئی اضافہ نہیں ہوتا اور کوئی انکار کر دے تو اس کی جلالتِ شان میں کوئی کمی واقع نہیں ہوتی۔

☆ آیت: 7 :

بَلْسَىٰ وَرَبِّيَ كَ الْفَاظِ دِرَاصِلٍ وَقَوْعِ قِيَامَتِ كَ لِدَلِيلِ خَطَابِي كَادِرَجِر كَهْتِ
ہیں۔ قسم کے پس منظر میں دلیل آپؐ کا مثالی سیرت و کردار ہے۔ جو اب قسم میں دلیل وقوع قیامت کے بارے میں آپؐ کا یقین محکم ہے جسے فعل مضارع سے قبل لام تاکید اور آخر میں نون مشدّد دلا کر انتہائی تاکید اسلوب میں ظاہر کیا گیا ہے۔
وَذٰلِكَ عَلٰی اللّٰهِ يَسِيْرٌ كَ الْفَاظِ وَقَوْعِ قِيَامَتِ پَر دوسری دلیل ہیں۔

اس آیت میں لفظ ”قُلْ“ کے ذریعہ آپؐ کو جو حکم دیا گیا ہے اس پر عمل کا مظہر آپؐ کا ایک پُر حکمت خطبہ ہے:

” اِنَّ الرَّآءِدَ لَا يَكْذِبُ اَهْلَهُ -- بے شک قافلہ کار ہر قافلے والوں سے جھوٹ نہیں بولتا -- وَاللّٰهُ لَوْ كَذَبْتُ النَّاسَ جَمِيْعًا -- اللہ کی قسم! اگر (بالفرض) میں تمام انسانوں سے جھوٹ بولتا -- مَا كَذَبْتُكُمْ -- تب بھی تم سے کبھی نہ بولتا -- وَلَوْ غَرَزْتُ النَّاسَ جَمِيْعًا -- اور اگر تمام انسانوں کو فریب دیتا -- مَا غَرَزْتُكُمْ -- تب بھی تمہیں کبھی فریب نہ دیتا -- وَاللّٰهُ الَّذِي لَا اِلٰهَ اِلَّا هُوَ -- قسم ہے اللہ کی جس کے سوا کوئی معبود نہیں! -- اِنِّي لَرَسُوْلٌ اللّٰهُ اِلَيْكُمْ خَاصَّةً -- میں اللہ کا رسول ہوں تمہاری طرف خصوصاً -- وَالْحٰى النَّاسِ كَافَّةً -- اور پوری نوع انسانی کی طرف عموماً -- وَاللّٰهُ لَتَمُوْتُنَّ كَمَا تَمَامُوْنَ -- اللہ کی قسم! تم سب یقیناً مر جاؤ گے جیسے (روزانہ) سو جاتے ہو -- ثُمَّ لَتُبْعَثُنَّ كَمَا تَسْتَيْقِظُوْنَ -- پھر یقیناً اٹھائے جاؤ گے جیسے (صبح) بیدار ہو جاتے ہو -- ثُمَّ لَتَحَاسِبُنَّ بِمَا تَعْمَلُوْنَ -- پھر لازماً حساب لیا جائے گا اس عمل کا جو تم کر رہے ہو -- ثُمَّ لَتَجْزُوْنَ -- اور پھر لازماً تمہیں بدلہ دیا جائے گا -- بِالْاِحْسَانِ اِحْسَانًا -- اچھائی کا اچھا بدلہ -- وَبِالسُّوْءِ سُوْاً -- اور برائی کا برا بدلہ -- وَ اِنَّهَا لَجَنَّةٌ اَبَدًا -- اور وہ جنت ہے ہمیشہ ہمیش کی -- اَوْ لَنَارٌ اَبَدًا -- یا آگ ہے ہمیشہ ہمیش کی --“

☆ آیت: 8 :

فَاْمِنُوْا سے مراد یہ ہے کہ اب تک جو مضامین بیان ہوئے ہیں وہ تو حق ہیں ہی،

تمہارے لئے بہتر یہ ہے کہ ان پر ایمان لے آؤ۔

اللہ کی صفت ”خبیر“ اس اسلوب پر آنے والی دیگر صفات مثلاً سميع، بصير، شہید وغیرہ سے زیادہ جامع ہے۔ دیگر صفات وہ ذرائع ہیں جن سے حاصل ہونے والی معلومات پر غور و تجزیہ سے صفت خبیر نتائج اخذ کرتی ہے۔

☆ آیت: 9 :

لفظ تغابن کے لغوی معنی ہیں کسی کا کسی کو نقصان پہنچانا اور اصطلاحی معنی ہیں ہار اور جیت۔ یوم التغابن کے الفاظ اس حقیقت کی طرف اشارہ کر رہے ہیں کہ دنیا کی زندگی محض کھیل اور تماشائی یعنی ڈرامہ ہے (عنکبوت: 64) اور ہار اور جیت کا اصل دن آخرت کا دن ہے۔ اللہ نے ہر انسان میں دوسرے سے آگے نکلنے کا جذبہ رکھا ہے۔ اس جذبہ کے تحت ہمیں چاہیے کہ ایک دوسرے سے نیکیوں میں آگے نکل کر اصل کامیابی یعنی فلاح اخروی حاصل کریں۔ (بقرہ: 148، آل عمران: 133، حدید: 21) حدیث مبارکہ ہے:

الْكَيْسُ مَنْ دَانَ نَفْسَهُ وَ عَمِلَ لِمَا بَعْدَ الْمَوْتِ (ترمذی، ابن ماجہ)
عقل مندوہ ہے جو نفس پر قابو پالے اور عمل کرے موت کے بعد زندگی کے لئے

حقیقی جیت اس کی ہے جو اللہ پر ایمان رکھتا ہے اور اچھے اعمال کرتا ہے۔ یہاں صرف ایمان باللہ کا ذکر ہے کیوں کہ بنیادی ایمان یہ ہی ہے۔

☆ آیت: 10 :

اصل ہار اس کی ہے جس نے کفر کیا اور اللہ کی آیات کی تکذیب کی۔ کفر کے معنی ہیں اندر موجود حقیقت کو چھپانا یعنی باطن میں جس حق کی معرفت حاصل ہو چکی ہے، اس کا اظہار نہ کرنا (نمل: 14)۔ تکذیب کے معنی ہیں دعوتِ ایمان کو جھٹلانا۔

رکوع دوم

أَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○
مَا أَصَابَ مِنْ مُصِيبَةٍ إِلَّا بِإِذْنِ اللَّهِ ط وَمَنْ يُؤْمِنْ بِاللَّهِ يَهْدِ اللَّهُ قَلْبَهُ ط وَاللَّهُ بِكُلِّ شَيْءٍ عَلِيمٌ ○ وَأَطِيعُوا اللَّهَ وَأَطِيعُوا الرَّسُولَ ج فَإِنْ تَوَلَّيْتُمْ فَإِنَّمَا عَلَى رَسُولِنَا الْبَلْغُ الْمُبِينُ ○ اللَّهُ لَا إِلَهَ إِلَّا هُوَ ط وَعَلَى اللَّهِ فَلْيَتَوَكَّلِ الْمُؤْمِنُونَ ○ يَأَيُّهَا الَّذِينَ آمَنُوا إِنَّ مِنْ أَزْوَاجِكُمْ وَأَوْلَادِكُمْ عَدُوًّا لَكُمْ فَأَحْذَرُوهُمْ ج وَإِنْ تَعَفَّوْا وَتَصَفَّحُوا وَتَغَفَّرُوا فَإِنَّ اللَّهَ غَفُورٌ رَحِيمٌ ○ إِنَّمَا أَمْوَالُكُمْ وَأَوْلَادُكُمْ فِتْنَةٌ ط وَاللَّهُ عِنْدَهُ أَجْرٌ عَظِيمٌ ○ فَاتَّقُوا اللَّهَ مَا اسْتَطَعْتُمْ وَأَسْمَعُوا وَأَطِيعُوا وَأَنْفِقُوا خَيْرًا لِأَنْفُسِكُمْ ط وَمَنْ يُوقِ شُحَّ نَفْسِهِ فَأُولَئِكَ هُمُ الْمُفْلِحُونَ ○ إِنْ تَقَرَّضُوا لِلَّهِ قَرْضًا حَسَنًا يُمْضِعْهُ لَكُمْ وَيَغْفِرْ لَكُمْ ط وَاللَّهُ شَكُورٌ حَلِيمٌ ○ عِلْمِ الْغَيْبِ وَالشَّهَادَةِ الْعَزِيزِ الْحَكِيمِ ○

☆ ترجمہ :

مَا أَصَابَ مِنْ مُصِيبَةٍ -- کوئی مصیبت نازل نہیں ہوتی -- إِلَّا بِإِذْنِ اللَّهِ --
مگر اللہ کے حکم سے -- وَمَنْ يُؤْمِنْ بِاللَّهِ -- اور جو شخص اللہ پر ایمان رکھتا ہے --
يَهْدِ اللَّهُ قَلْبَهُ، -- وہ اُس کے دل کو ہدایت دیتا ہے -- وَاللَّهُ بِكُلِّ شَيْءٍ عَالِمٌ --
اور اللہ ہر چیز سے باخبر ہے -- وَأَطِيعُوا اللَّهَ -- اور اطاعت کرو اللہ کی

-- وَأَطِيعُوا الرَّسُولَ -- اور اطاعت کرو اُس کے رسول کی -- فَإِنْ تَوَلَّيْتُمْ --
 -- اگر تم منہ پھیر لو گے -- فَإِنَّمَا عَلَى رَسُولِنَا الْبَلْغُ الْمُبِينُ -- تو ہمارے
 رسول کے ذمے تو پیغام کا کھول کھول کر پہنچا دینا ہی ہے -- اللَّهُ لَا إِلَهَ إِلَّا هُوَ --
 اللہ (معبود برحق ہے اُس) کے سوا کوئی عبادت کے لائق نہیں -- وَعَلَى اللَّهِ
 فَلْيَتَوَكَّلِ الْمُؤْمِنُونَ -- اور مومنوں کو چاہیے کہ اللہ ہی پر بھروسہ کریں -- يَا أَيُّهَا
 الَّذِينَ آمَنُوا -- اے وہ لوگو جو ایمان لائے -- إِنَّ مِنْ أَرْوَاجِكُمْ وَأَوْلَادِكُمْ
 عَدُوًّا لَّكُمْ -- بلاشبہ تمہاری بیویوں اور اولادوں میں سے بعض تمہارے دشمن ہیں
 -- فَاحْذَرُوهُمْ -- سو اُن سے ہوشیار رہو -- وَإِنْ تَعَفُّوا -- اور اگر تم معاف
 کرتے رہو -- وَتَصْفَحُوا -- اور چشم پوشی کرتے رہو -- وَتَغْفِرُوا -- اور
 درگزر کرتے رہو -- فَإِنَّ اللَّهَ غَفُورٌ رَحِيمٌ -- تو بے شک اللہ بھی درگزر فرمانے
 والا مہربان ہے -- إِنَّمَا أَمْوَالُكُمْ وَأَوْلَادُكُمْ فِتْنَةٌ -- بے شک تمہارے مال
 اور تمہاری اولاد تو آزمائش کا ذریعہ ہیں -- وَاللَّهُ عِنْدَهُ أَجْرٌ عَظِيمٌ -- اور اللہ
 کے ہاں شاندار بدلہ ہے -- فَاتَّقُوا اللَّهَ مَا اسْتَطَعْتُمْ -- سو جہاں تک ممکن ہو
 سکے اللہ کی نافرمانی سے بچو -- وَاسْمَعُوا وَأَطِيعُوا -- اور (اُس کے احکامات)
 سنو اور مانو -- وَأَنْفِقُوا خَيْرًا لِّأَنْفُسِكُمْ -- اور (اُس کی راہ میں) خرچ کرو
 (یہ) بہتر ہے تمہارے حق میں -- وَمَنْ يُوقِ شُحَّ نَفْسِهِ -- اور جو شخص جی کے
 لالچ سے بچا لیا گیا -- فَأُولَئِكَ هُمُ الْمُفْلِحُونَ -- تو ایسے ہی لوگ کامیاب
 ہونے والے ہیں -- إِنَّ تَقْرُضُوا لِلَّهِ قَرْضًا حَسَنًا -- اگر تم اللہ کو دو گے بہترین

قرض -- يُضْعِفُهُ لَكُمْ -- تو وہ تم کو اس کا کئی گنا دے گا -- وَيَغْفِرْ لَكُمْ -- اور
 تمہارے گناہ بھی معاف کر دے گا -- وَاللَّهُ شَكُورٌ حَلِيمٌ -- اور اللہ بہت قدر دان
 ہے بُرد بار ہے -- عَلِيمُ الْغَيْبِ وَالشَّهَادَةِ -- وہ پوشیدہ اور ظاہر کا جاننے والا ہے
 -- الْعَزِيزُ الْحَكِيمُ -- زبردست ہے کمال حکمت والا۔

☆ آیات کا تجزیہ :

- آیات: 11-13: فرد کی ذاتی زندگی پر ایمان کے اثرات
- آیات: 14-15: علاقہ دینیوں کے بارے میں فرد کے نقطہ نظر پر ایمان کے اثرات
- آیات: 16-17: ایمان کے تقاضے ادا کرنے کی دعوت
- آیت: 18: توحید باری تعالیٰ کا بیان (اول و آخر توحید)

☆ آیت: 11: اللہ کی طرف سے وارد شدہ حالات کے بارے میں بندہ مومن کا رویہ

➤ مصیبت کے معنی ہیں اللہ کی طرف سے وارد ہونے والی خوشگوار یا تکلیف دہ صورت
 حال۔ انسان چوں کہ تکلیف دہ صورت حال کا زیادہ تاثر لیتا ہے لہذا عام طور پر یہ لفظ
 اسی کے لئے استعمال ہوتا ہے (البقرہ: 156)۔

➤ دنیا میں وارد ہونے والی ہر صورت حال اللہ کے ہی حکم سے پیش آتی ہے، اگرچہ ظاہر
 میں کچھ اسباب اس کی وجہ دکھائی دیتے ہیں۔ البتہ اللہ کا اذن یا حکم اور ہے اور اس کی
 رضا اور۔ اچھے کام میں اس کے اذن کے ساتھ ساتھ اس کی رضا بھی شامل ہوتی ہے
 لیکن برے کام میں صرف اس کا اذن شامل ہوتا ہے رضائیں۔

➤ ”يَهْدِي قَلْبَهُ“ سے مراد ہے کہ وارد ہونے والے حادثات کے بارے میں بندہ مومن
 کو ان حقائق کی رہنمائی نصیب ہوتی ہے کہ:

۱- جو کچھ ہوا اللہ کے حکم سے ہوا۔ (جو رب کرے سو ہو)

۲- جو کچھ ہوا پہلے سے طے شدہ تھا۔ (حدید: 22 - 23)

۳- جو کچھ ہوا اسی میں خیر ہے۔ (آل عمران: 26، توبہ: 51 - 52)

حدیث مبارکہ ہے:

”مومن کا معاملہ بھی عجیب ہے۔ اس کے ہر معاملے میں خیر ہے اور یہ چیز مومن کے علاوہ کسی کو حاصل نہیں، اگر اسے نعمت ملے وہ شکر کرتا ہے تو یہ اس کے لئے بہتر ہے اور اگر اسے تکلیف پہنچے وہ صبر کرے تو یہ اس کے لئے بہتر ہے۔“

(مسلم، ریاض الصالحین حدیث: 27)

۴- اس دنیا کی ہر راحت یا تکلیف عارضی ہے۔ (النحل: 96)

۵- جو کچھ ہوا اس میں آزمائش ہے۔ (فجر: 15 - 16)

۶- آخرت میں جو اب دہی کے حوالے سے وہ آزمائش نسبتاً آسان ہے جس میں کچھ لے لیا گیا ہو۔

مندرجہ بالا حقائق بندہ مومن میں تسلیم و رضا کی کیفیت پیدا کرتے ہیں جو ’زوالِ خوف و حزن‘ اور ’ازالہِ یاس و حسرت‘ کا باعث ہوتی ہے۔ اس کے برعکس ایک عام انسان کی نگاہ صرف اسباب پر ہوتی ہے اور وہ اچھے یا برے حالات کا بہت زیادہ تاثر لیتا ہے۔ (بنی اسرائیل: 83، شوری: 48، معارج: 19 - 21)

حدیث مبارکہ ہے:

”اس شے کی حرص کرو جو تمہیں فائدہ دے اور اللہ سے مدد طلب کرو اور ہمت نہ ہارو اور اگر تمہیں کچھ (نقصان) پہنچ جائے تو یہ مت کہو کہ اگر میں ایسا کر لیتا تو ایسا ہو جاتا۔ البتہ یہ کہو کہ اللہ کی تقدیر یہی تھی اور جو اس نے چاہا، کیا کیوں کہ ’اگر‘ کا لفظ (کلمہ لو) شیطان کے کام کا دروازہ کھول دیتا ہے۔“ (مسلم، ریاض الصالحین حدیث: 100)

رضائے حق پر راضی رہ یہ حرف آرزو کیسا

خدا خالق، خدا مالک، خدا کا حکم تو کیسا

تسلیم و رضا کی کیفیت کا مولانا محمد علی جوہر کے ان اشعار میں کیا خوب اظہار ہے جو

انہوں نے اپنی بیٹی کے نام جیل سے لکھے تھے جب وہ ٹی بی کے مرض میں مبتلا تھی:

میں ہوں مجبور پر اللہ تو مجبور نہیں

تجھ سے میں دور سہی وہ تو مگر دور نہیں

امتحان سخت سہی پر دل مومن ہی وہ کیا

جو ہر اک حال میں امید سے مامور نہیں

تیری صحت ہمیں مطلوب ہے لیکن اس کو

نہیں منظور تو پھر ہم کو بھی منظور نہیں

اس آیت میں کسی صدمہ پر فوری اور غیر اختیاری تاثر کی نفی نہیں بلکہ اس مستقل تاثر

کی نفی ہے جس سے زبان پر شکوہ اور دل میں رب سے بدگمانی کا شائبہ پیدا ہوتا

ہے۔ نبی اکرم کی آنکھوں سے اپنے صاحب زادے سیدنا ابراہیم کو نزع کے عالم

میں دیکھ کر بے اختیار آنسو نکل آئے لیکن آپ نے فرمایا:

”آنکھ آنسو بہاتی ہے، دل مغموم ہے لیکن زبان سے ہم وہی کہیں گے جو اللہ کو پسند

ہے“ (متفق علیہ - معارف الحدیث جلد سوم: 319)

”وَاللّٰهُ بِكُلِّ شَيْءٍ عَلِيمٌ“ کا تعلق مسئلہ تقدیر (جو درحقیقت اللہ کی قدرتِ کاملہ

پر ایمان رکھنے کا نام ہے) سے ہے جس کے دو اجزاء ہیں:

۱- کائنات میں ہر کام اللہ ہی کے اذن سے ہوتا ہے۔

۲- کائنات میں ہونے والے ہر کام کا اللہ کو پہلے ہی سے علم ہے۔

➤ راضی برضائے رب ہونا بندہ مومن کی صفت ہے لیکن اس کا مطلب یہ نہیں کہ :

۱- ماضی سے سبق حاصل نہ کیا جائے۔

۲- مجرموں کو سزا نہ دی جائے۔

۳- ظلم و استتصال کو تقدیر سمجھ کر ان کے خلاف علم جہاد بلند نہ کیا جائے۔

۴- ظالموں سے بدلہ نہ لیا جائے۔

☆ آیت: 12 : بندہ مومن کے ہاتھ سے صادر ہونے والے اعمال کا نقشہ

➤ بندہ مومن کا ہر ارادی فعل اللہ اور رسول کی اطاعت کے سانچے میں ڈھلا ہوتا ہے۔

➤ اطاعت کے معنی ہیں کسی کی بات غور سے سننا، اس کو اہمیت دینا یا اس کو ماننا۔ یہ

ایک جامع لفظ ہے جو اللہ اور اس کے رسول کے تمام احکامات یعنی اوامر و نواہی

(Do's and Don'ts) پر عمل کو ظاہر کرتا ہے۔

➤ قرآن حکیم میں 11 بار اللہ اور اس کے رسول کی اطاعت کا حکم دیا گیا ہے۔ اللہ اور

رسول کی اطاعت ایک وحدت ہے (النساء: 80)۔ اطاعت اصلاً اللہ کی لیکن عملاً

رسول کی ہوتی ہے کیوں کہ وہی اللہ کے نمائندے اور انسانوں کے لئے کامل نمونہ

ہوتے ہیں۔ نبی اکرم کا ارشاد ہے کہ :

”جس نے میری اطاعت کی اس نے اللہ کی اطاعت کی اور جس نے میری نافرمانی

کی اس نے اللہ کی نافرمانی کی اور جس نے میرے (مقرر کردہ) امیر کی اطاعت کی

اس نے میری اطاعت کی اور جس نے میرے (مقرر کردہ) امیر کی نافرمانی کی اس

نے میری نافرمانی کی“۔ (متفق علیہ)

ایک روایت میں میرے (مقرر کردہ) امیر کے بجائے صرف امیر کے الفاظ آئے

ہیں۔ (متفق علیہ۔ مشکوٰۃ حدیث: 3491)

➤ اطاعت رسول کی اہمیت :

۱- اطاعت رسول ایمان حقیقی کی نمایاں ترین ظاہری علامت ہے (النساء: 65)

احزاب: 36)۔

ارشاد نبوی ہے :

”تم میں سے کوئی شخص مومن نہیں ہو سکتا جب تک اس کی خواہش نفس اس

شریعت کے تابع نہ ہو جائے جو میں لایا ہوں“۔

(شرح السنۃ، معارف الحدیث جلد اول: 33)

۲- جنت میں داخلہ کے لئے اطاعت رسول لازم ہے۔ حدیث مبارکہ ہے :

”میرا ہر امتی جنت میں داخل ہوگا سوائے اس کے جس نے انکار کیا۔ پوچھا

گیا کون ہے جس نے انکار کیا؟ فرمایا جس نے میری اطاعت کی جنت میں

داخل ہو گیا اور جس نے میری نافرمانی کی اس نے انکار کیا“۔

(بخاری، ریاض الصالحین حدیث: 158)

۳- اطاعت رسول سے گریز نفاق کی علامت ہے۔ سورۃ النساء میں بیان کیا

گیا ہے کہ تین امور منافقین پر بہت گراں تھے۔ ہجرت، قتال فی سبیل اللہ اور نبی

اکرم کی شخصی اطاعت۔ یہ ہی وجہ ہے کہ اطاعت رسول پر سب سے زیادہ

تاکیدی آیات سورۃ النساء میں آئی ہیں جیسے آیات: 59، 64، 65، 69 اور 80

اور رسول کی نافرمانی پر شدید وعیدیں بیان کی گئی ہیں (آیات: 42، 61،

115، اور 151 - 152)۔ موجودہ دور میں اطاعت رسول سے فرار کا نتیجہ،

انکار سنت کے فتنہ کی شکل میں ظاہر ہوا۔ سورۃ النساء کی آیت: 61 منافقین کے

بارے میں ہے لیکن اس کا کامل اطلاق منکرین سنت پر بھی ہوتا ہے۔ اس فتنہ کا

اندیشہ نبی اکرمؐ نے مندرجہ ذیل احادیث میں ظاہر کیا تھا:

- ”سن لو مجھے قرآن دیا گیا ہے اور اسی کی مانند ایک اور شے۔ اس بات کا اندیشہ ہے کہ ایک پیٹ بھرا شخص اپنی آرام دہ مسند پر بیٹھ کر کہے کہ تم پر صرف قرآن کے حکم کی پابندی لازم ہے، جس شے کو اس میں حلال پاؤ اسے حلال سمجھو اور جس شے کو اس میں حرام پاؤ اسے حرام سمجھو (حالانکہ) بلاشبہ رسولؐ نے بھی حرام ٹھہرایا ہے جیسے اللہ نے حرام ٹھہرایا۔“

(ابوداؤد، مشکوٰۃ حدیث: 155)

- ”ایسا نہ ہو کہ میں تم میں سے کسی کو پاؤں کہ وہ بیٹھا ہو اپنی آرام دہ مسند پر اور اس کے پاس آئے کوئی حکم میرے احکامات میں سے جس میں، میں نے کسی بات کے کرنے کا کہا ہو یا کسی بات سے روکا ہو اور وہ کہے میں نہیں جانتا۔ ہم تو سی بات کو مانیں گے جسے قرآن میں پائیں گے۔“

(ابوداؤد، مشکوٰۃ حدیث: 154)

نوٹ: رسولؐ کا حکم قرآن کے کسی حکم کو منسوخ نہیں کرتا البتہ اس کی وضاحت، اس میں اضافہ یا اس کو کسی خاص صورت حال کے لئے مخصوص کر سکتا ہے۔

➤ سورۃ النساء کی آیت: 59 میں اللہ اور اس کے رسولؐ کی اطاعت کے ساتھ اولوالامر کی اطاعت کا حکم بھی آیا ہے۔ ارشادِ باری تعالیٰ ہے:

”أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ“

”اطاعت کرو اللہ کی اور اطاعت کرو رسولؐ کی اور ان کی جو تم میں سے

صاحب اختیار ہوں“

اس آیت میں أَطِيعُوا کے الفاظ اللہ اور رسولؐ کے ساتھ آئے ہیں، اولوالامر کے

ساتھ نہیں۔ گویا مطلق اطاعت صرف اللہ اور رسولؐ کی ہے اور اولوالامر کی اطاعت اللہ اور رسولؐ کی اطاعت کے تابع ہے۔ حدیث مبارکہ ہے:

”لَا طَاعَةَ لِمَخْلُوقٍ فِي مَعْصِيَةِ الْخَالِقِ“ (ترمذی)

ایسے معاملہ میں کسی کی اطاعت نہیں کی جائے گی جس سے خالق کی نافرمانی ہو

➤ نبی اکرمؐ کے وصال کے بعد آپؐ کی مکمل اطاعت کے لئے خلافت کے ادارے کا قیام ضروری ہے۔ اس کی وجہ یہ ہے کہ آپؐ کی حیات مبارکہ میں، آپؐ کی اطاعت چار امور میں ہوتی تھی:

۱- عبادات ۲- معاملات

۳- حق و باطل کی کشمکش کے دوران ۴- باہمی نزاعات کے فیصلوں میں

آج صرف عبادات و معاملات میں اطاعتِ رسولؐ ممکن ہے۔ نظامِ خلافت کے دوران خلیفہ، رسولؐ کے نائب تھے اور آخری دو امور میں ان کی اطاعت، اطاعتِ رسولؐ کی قائم مقام تھی۔ یہ ہی وجہ ہے کہ سورہ نور آیت: 55 میں اللہ نے مسلمانوں سے خلافت عطا کرنے کا وعدہ فرمایا ہے لیکن اس سے قبل آیت: 54 اور اس کے بعد آیت: 56 میں اطاعتِ رسولؐ کا تذکرہ ہے۔ لہذا ہمارے لئے ضروری ہے کہ خلافت کے ادارے کے قیام کے لئے جدوجہد کریں تاکہ اطاعتِ رسولؐ کے ضمن میں جو کمی ہے اس کے لئے روزِ قیامت رب کے حضور عذر پیش کر سکیں۔

➤ فَإِنَّمَا عَلَىٰ رَسُولِنَا الْبَلَاغُ الْمُبِينُ سے مراد ہے کہ اگر تم نے اطاعت نہ کی تو اللہ کی خدائی میں کوئی کمی واقع نہ ہوگی اور رسول اللہؐ کی ذمہ داری صرف اور صرف واضح طور پر حق کو پہنچانا دینا ہے۔ آیت کے اس حصہ میں ہر داعی کے لئے رہنمائی ہے کہ اس کا کام صرف دعوتِ حق پہنچانا ہے منوانا نہیں (کہف: 29)۔ یہ حقیقت پیش نظر نہ

ہو تو بعض اوقات داعی بات کو منوانے کے لئے مکمل حق بیان نہیں کرتا یا اپنے اصولوں کو توڑتا ہے۔

☆ آیت: 13 : بندہ مومن کا اسباب کے بارے میں طرزِ فکر

• اَللّٰهُ لَا اِلٰهَ اِلَّا هُوَ كَلِمَةٌ تَوْحِيدٌ ہے اور توحید کا لب لباب ہے اپنے معاملات اللہ کے حوالے کر کے اُسی کو وکیل بنا لینا یعنی اُسی پر توکل و اعتماد کرنا (بنی اسرائیل: 2)۔

• بندہ مومن کی تمام امیدیں اور توقعات اللہ ہی سے وابستہ ہوتی ہیں اور اس کا بھروسہ اپنی محنت، ذہانت، منصوبہ بندی، فراہم کردہ اسباب اور مخلوقات پر نہیں بلکہ اللہ پر ہوتا ہے، کیوں کہ وہ یقین رکھتا ہے کہ:

1 - کائنات میں فاعل حقیقی اللہ ہے۔ بندہ کسی کام کا ارادہ کرتا ہے لیکن وہ کام ہو نہیں سکتا جب تک اللہ کا اذن نہ ہو۔ انسان کا سب اعمال ہے لیکن خالق اعمال اللہ ہے۔

2 - کائنات میں مؤثر حقیقی اللہ ہے۔ اشیاء میں تاثیر اُسی نے رکھی ہے اور جب چاہے اس تاثیر کو ختم بھی کر سکتا ہے۔

3 - اسباب اللہ کے پابند ہیں لیکن اللہ اسباب کا پابند نہیں ہے۔ وہ اسباب کے بغیر بھی جو چاہے کر سکتا ہے۔

• سورہ توبہ آیت: 40 اور سورہ شعراء آیت: 62 میں توکل کی اعلیٰ ترین مثالیں بیان کی گئی ہیں۔

• توکل کے ذریعہ انسان ایک مضبوط سہارا تھا م لیتا ہے (طلاق: 3، آل عمران: 173)

کیا ڈر ہے جو ہوساری خدائی بھی مخالف کافی ہے اگر ایک خدا میرے لئے ہے

• حضرت عبداللہ بن عباسؓ کو نبی اکرمؐ نے تاکید فرمائی:

”جب تو سوال کر تو صرف اللہ سے سوال کر، جب تو مدد چاہے تو اللہ ہی سے مدد طلب کر، اور یہ بات جان لے کہ اگر سب لوگ جمع ہو کر تجھے فائدہ پہنچانا چاہیں تو نہیں پہنچا سکتے مگر وہی جو اللہ نے طے کر دیا اور اگر وہ جمع ہو کر تجھے نقصان پہنچانا چاہیں تو نہیں پہنچا سکتے مگر وہی جو اللہ نے طے کر دیا۔ قلم اٹھائے جا چکے ہیں اور صحیفے خشک ہو چکے ہیں“۔ (ترمذی، ریاض الصالحین حدیث: 62)

• توکل کا مطلب یہ نہیں ہے کہ:

1 - محنت نہ کی جائے۔

2 - اسباب فراہم نہ کیے جائیں۔

3 - بغیر اسباب فراہم کیے اللہ کو آزما یا جائے (حضرت عیسیٰ کا واقعہ)

4 - حق و باطل کی کشمکش میں فیصلے اسباب کے اعتبار سے نہ کیے جائیں

توکل کے معنی ہیں اسباب فراہم کیے جائیں لیکن بھروسہ اسباب پر نہیں مسبب الاسباب پر کیا جائے۔ (اونٹ کو باندھو پھر توکل کرو)

☆ آیت: 14 : بندہ مومن کا بیوی اور اولاد کے ساتھ رویہ

• تمام رشتوں میں سب زیادہ محبت بیویوں اور اولاد سے ہوتی ہے (آل عمران: 14)

یہ جہلی محبت ہے جس کا حد سے بڑھنا انسان کو اللہ اور اس کے رسولؐ کی نافرمانی کے راستہ پر ڈال دیتا ہے۔ بیویوں اور اولاد کی جائز ضروریات و خواہشات پوری کرنا فرض ہے لیکن ضرورت اس بات کی ہے کہ انسان ہر دم چوکنا رہے کہ اس کے لئے کوئی خلاف شرع کام نہ کر بیٹھے۔ ایسا نہ ہو کہ دوسروں کی دنیا سنوارنے کے لئے انسان کی اپنی عاقبت خراب ہو جائے۔

بیویاں اور اولاد اکثر انسانوں کے معبود بن جاتے ہیں اور وہ ان کی خاطر احکامات خداوندی کو پامال کر دیتے ہیں لیکن سوچنا چاہیے کہ یہ تمام رشتے صرف دنیا کی حد تک ہیں اور روز قیامت اللہ کی نافرمانی کرنے والے رشتہ دار اور احباب ایک دوسرے کے دشمن ہوں گے۔ (عنکبوت: 25، زخرف: 67، معارج: 8-14، عیس: 34-37)

إِنَّ مِنْ أُولَادِكُمْ وَأَوْلَادِكُمْ فِي لَفْظٍ "مِنْ" ظاہر کرتا ہے کہ تمام بیویاں اور اولادیں دشمن نہیں ہیں۔ صالح بیوی کو حدیث میں "خَيْرُ الْمَتَاعِ" قرار دیا گیا ہے اور صالح اولاد "صدقہ جاریہ" ہے۔

آیت کے دوسرے حصہ میں توازن کے لئے تین مترادف الفاظ (تَعْفُوًا وَ تَصْفَحُوا وَ تَغْفِرُوا) استعمال کیے گئے تاکہ لفظ "عدو" کی سختی کو **Balance** کیا جاسکے۔ عفو کے معنی ہیں ڈھیل دینا (أَغْفُوا اللُّحَىٰ دَاڑھی بڑھاؤ - بخاری)، صُح کے معنی ہیں نظر انداز کرنا اور غفر کے معنی چھپانا یا ڈھانپ لینا۔ مراد یہ ہے کہ گھر میں بڑی حکمت سے اصلاح کی کوشش کرتے رہو اور اسے میدانِ جنگ نہ بناؤ۔ ہر بات پر ٹوکنا نہ کرو بلکہ عفو اور درگزر سے کام لیتے رہو کیوں کہ اللہ بھی معاف اور رحم فرمانے والا ہے۔ تم خود بھی طلب گار ہو کہ اللہ تمہیں معاف فرمادے۔ (النور: 22)

اہل خانہ کی تربیت ایک تھانہ دار کی نہیں بلکہ ہمدرد کی حیثیت سے اور نرمی و سختی کے متوازن امتزاج کے ساتھ کرنی ہوگی۔ انسان بذاتِ خود شریعت کی پابندی کے حوالے سے چوکنا رہے لیکن اہل خانہ کی سوچ کو دینی بنانے کے لئے حکمت کے ساتھ ان کی ذہن سازی کرتا رہے۔ حضرت عیسیٰؑ کا قول ہے: "سانپ کی مانند ہوشیار اور فاخنتہ کی مانند بے ضرر بنو"۔

☆ آیت: 15: بندہ مومن کا مال اور اولاد کے بارے میں نقطہ نظر

مال اور اولاد کے بارے میں نقطہ نظر اور خاص طور پر اولاد کے بارے میں منصوبہ بندی سے انسان کی اصل شخصیت ظاہر ہو جاتی ہے۔ ایک عام انسان مال اور اولاد کو Asset یعنی سرمایہ سمجھتا ہے لیکن بندہ مومن انہیں **Liabilities** یعنی ایسی امانتیں سمجھتا ہے جن کے بارے میں باز پرس ہوگی اور وہ انہیں ایک ذریعہ آزمائش تصور کرتا ہے۔ ان ہی کی خاطر صلاحیتیں لگا کر اللہ کو ناراض بھی کیا جاسکتا ہے اور انہیں کو صدقہ جاریہ بنا کر اللہ کو راضی بھی کیا جاسکتا ہے۔

مال و دولت کو نہ بڑھا پے کا سہارا سمجھنا چاہیے اور نہ ان سے امید لگانی چاہیے۔ امید اللہ سے اور اسی کی توفیق سے انجام دیے گئے اعمالِ صالحہ سے لگانی چاہیے (کہف: 46)۔ اللہ کے در کے سوا ہر شے سے مایوسی کا امکان ہے۔ ہماری محنتوں کا سب سے بہترین بدلہ اللہ ہی کے پاس ہے۔

☆ آیت: 16: ایمان کے تقاضے ادا کرنے کی دعوت

اس آیت سمیت قرآن حکیم میں چار آیات ہیں جن میں چار چار باتوں کا حکم دے کر فلاح کی نوید دی گئی ہے (آل عمران: 200، اعراف: 157، حج: 77)

تقویٰ:

تقویٰ کے لغوی معنی ہیں بچنا (البقرة: 24)۔ وَقِنَا کے معنی ہیں تو ہمیں بچا۔ اصطلاحی طور پر تقویٰ کے معنی ہیں اللہ کی نافرمانی سے بچنا یا اللہ کی ناراضگی سے بچنا۔ (حضرت ابی بن کعبؓ کی عمدہ وضاحت ایک ایسی گزرگاہ کی مثال کے ذریعہ جس کے دونوں طرف خاردار جھاڑیاں ہوں)۔ تقویٰ دراصل ایک باطنی کیفیت کا نام ہے جس کی وجہ سے انسان پر ہر وقت خدا خونی اور اخروی جواب دہی کا احساس

طاری رہتا ہے۔ اسی کو قرآن حکیم میں 'لباسُ التقویٰ' کہا گیا ہے۔

✦ قرآن حکیم میں جہاں بھی احکامات شریعت بیان کیے گئے ہیں وہاں تقویٰ پر خصوصی زور دیا گیا ہے کیوں کہ بغیر تقویٰ کے احکامات شریعت میں حیلوں کے ذریعہ چور دروازے نکال لئے جاتے ہیں۔ خاص طور پر خاندانی زندگی کی درستگی کے لئے تقویٰ لازمی ہے۔ اسی لئے سورہ طلاق میں خاندانی زندگی کے حوالے سے رہنمائی کے دوران تقویٰ کے موضوع پر بڑی عظیم آیات (2، 4، 5) بیان کی گئی ہیں۔ خاندانی زندگی میں تقویٰ کی اس اہمیت کے پیش نظر، خطبہ نکاح میں نبی اکرمؐ سورہ آل عمران آیت: 102، سورہ نساء آیت: 1 اور سورہ احزاب آیات 70 - 71 کی تلاوت فرماتے تھے۔ ان تمام آیات میں تقویٰ کا ذکر ہے۔

✦ حدیث جبرائیل میں جسے 'أُمُّ السُّنَّةِ' کہا جاتا ہے، معرفت ربانی کے تین درجے اسلام، ایمان اور احسان بیان کیے گئے ہیں۔ سورہ المائدہ آیت: 93 کے مطابق، ان درجات کو حاصل کرنے کا ذریعہ تقویٰ ہے۔ تقویٰ ہی کے ذریعہ انسان کو اللہ کی قربت نصیب ہوتی ہے (سورہ حجرات: 13، سورہ یونس: 62-64)

✦ سورہ آل عمران آیت: 102 میں فرمایا گیا "اللہ کا تقویٰ اختیار کرو جیسا کہ اس کا تقویٰ اختیار کرنے کا حق ہے"۔ اس آیت نے صحابہ کرامؓ کو لڑا دیا کہ کس کے لئے ممکن ہے کہ وہ اللہ کا ایسا تقویٰ اختیار کرے جیسا کہ اس کا تقویٰ اختیار کرنے کا حق ہے۔ لہذا سورہ تغابن کی یہ آیت نازل ہوئی جس میں سہولت دی گئی کہ اپنی امکانی حد تک اللہ کا تقویٰ اختیار کرو۔ اسی حقیقت کا اظہار قرآن میں بار بار "لَا يُكَلِّفُ اللَّهُ نَفْسًا إِلَّا وُسْعَهَا" کے الفاظ سے ہوتا ہے۔ سورہ آل عمران میں اصولی اور مقصود (Ideal) بات کا ذکر ہے جبکہ سورہ تغابن میں عملی

(Practical) بات بیان کی گئی ہے۔ ہر انسان کی جیسی صلاحیت دنیا کے لئے لگ رہی ہے کم از کم ویسی ہی اللہ کی فرماں برداری کے لئے بھی لگنی چاہیے۔

وَأَسْمَعُوا وَأَطِيعُوا:

✦ سماع و طاعت ایک اہم دینی اصطلاح ہے جس کا بیان قرآن حکیم میں چار مرتبہ آیا ہے۔ (البقرہ: 285، مائدہ: 7، نور: 51، تغابن: 16)

✦ دین اسلام ہمیں ہر اجتماعی ادارے میں سماع و طاعت کا نظم اختیار کرنے کا حکم دیتا ہے بشرطیکہ اس سے شریعت کی خلاف ورزی نہ ہو۔ اقامت دین کے فریضہ کی ادائیگی بغیر اجتماعیت کے ممکن نہیں اور اس اجتماعیت کے لئے بھی مخصوص 'مسنون اور ماثور' اساس سماع و طاعت ہی ہے۔ نبی کریمؐ کا ارشاد ہے:

اُمْرُكُمْ بِخَمْسٍ بِالْجَمَاعَةِ وَالسَّمْعِ وَالطَّاعَةِ وَالْهَجْرَةِ وَالْجِهَادِ
فِي سَبِيلِ اللَّهِ (ترمذی، مسند احمد)

”میں تمہیں پانچ باتوں کا حکم دیتا ہوں جماعت اختیار کرنے کا، سننے کا، اطاعت کرنے کا، ہجرت کرنے کا اور اللہ کی راہ میں جہاد کرنے کا“

✦ نظام خلافت کی عدم موجودگی میں قرآن و حدیث کے اس حکم پر عمل کے لئے ایسی اجتماعیت میں شرکت لازم ہے جس کا نظم سماع و طاعت کی اساس پر ہو۔

✦ سماع و طاعت کے حکم پر عمل کے لئے نبی اکرمؐ نے بیعت سماع و طاعت کی سنت جاری فرمائی ورنہ بحیثیت نبی آپ کے ہر حکم پر عمل کرنا لازم تھا اور اس کے لئے بیعت لینے کی ضرورت نہ تھی (الاحزاب: 36)۔ ایک مضبوط اور مثالی نظم کے قیام کے لئے بیعت سماع و طاعت کے حسب ذیل مسنون الفاظ عظیم رہنمائی فراہم کرتے ہیں:

”بَايَعْنَا رَسُولَ اللَّهِ عَلَى السَّمْعِ وَالطَّاعَةِ فِي الْعُسْرِ وَالْيُسْرِ“

وَالْمُنْشَطِ وَالْمُكْرِهِ وَعَلَىٰ اَثَرَةٍ عَلَيْنَا وَعَلَىٰ اَلَّا نُنَازِعَ الْاَمْرَ اَهْلَهُ
وَعَلَىٰ اَنْ نَّقُولَ بِالْحَقِّ اَيْنَمَا كُنَّا لَا نَخَافُ فِي اللّٰهِ لَوْمَةً لَّا تَمِمْ

(متفق علیہ)

”ہم نے اللہ کے رسولؐ کے ہاتھ پر بیعت کی سننے اور ماننے کی، تنگی میں اور آسانی میں، دلی آمادگی اور ناگواری میں اور خواہ کسی کو ہم پر ترجیح دے دی جائے اور ہم ذمہ دار حضرات سے نہیں جھگڑیں گے اور یہ کہ ہم جہاں کہیں ہوں گے حق بات ضرور کہیں گے اور اللہ کے معاملہ میں کسی ملامت کرنے والے کی ملامت کا خوف نہ رکھیں گے۔“

انفاق :

انفاق کے معنی ہیں کسی شے کو خرچ کرنا یا کھپا دینا۔ جب یہ خرچ اللہ کی دی ہوئی ہدایات کے مطابق کسی کار خیر کے لئے کیا جاتا ہے تو اسے انفاق فی سبیل اللہ کہتے ہیں۔ وسیع مفہوم میں انفاق صرف مال خرچ کرنے کے لئے نہیں بلکہ ہر اس شے کو خرچ کرنے کے لئے آتا ہے جس پر انسان کو اختیار حاصل ہو۔ گویا مال کے علاوہ جسمانی صلاحیت، اولاد، املاک وغیرہ کو اللہ کی راہ میں لگانا بھی انفاق فی سبیل اللہ میں شامل ہے۔ (المخیر 7)۔ گویا یہ لفظ جہاد ہی کا مترادف ہے۔ انفاق کے موضوع پر سورۃ البقرہ کے رکوع 36 اور 37 پورے قرآن حکیم میں نقطہ عروج ہیں۔

انفاق علاج ہے نفاق یا منافقت کا۔ (المنافقون: 10)۔ نفاق ضد ہے ایمان حقیقی کی۔ دوسرے الفاظ میں ایمان حقیقی (جو کہ اس سورۃ کا موضوع ہے) کے حصول کا ذریعہ انفاق ہے۔

مال اللہ کی راہ میں خرچ کرنے سے ختم نہیں ہوتا بلکہ محفوظ ہو جاتا ہے، حضرت عیسیٰؑ

کے الفاظ ہیں:

”اپنا مال زمین پر جمع نہ کرو، جہاں کیڑا بھی خراب کرتا ہے اور چوری کا بھی خوف ہے بلکہ آسمان پر جمع کرو جہاں نہ کیڑا خراب کرتا ہے، نہ چوری کا خوف ہے اور میں تم سے سچ کہتا ہوں کہ جہاں تمہارا مال ہوگا وہیں تمہارا دل ہوگا“

• انفاق مال کا فائدہ انسان ہی کو ملے گا۔ (نبی اکرمؐ کا بکری صدقہ کرنے کا واقعہ)

شج :

یہ لفظ تنگ نظری، تنگ دلی اور کم حوصلگی کے لئے استعمال ہوتا ہے۔ عام طور پر اسے بخل کا ہم معنی لفظ سمجھ لیا جاتا ہے لیکن یہ بخل سے وسیع بلکہ بخل، حرص، حسد، کینہ جیسی کئی بیماریوں کی جڑ ہے۔ (تفہیم القرآن جلد پنجم سورہ حشر، حاشیہ: 19)

نبی کریمؐ کے ارشادات ہیں :

1- ”شخ سے بچو کیوں کہ شخ ہی نے تم سے پہلے لوگوں کو ہلاک کیا۔ اسی نے ان کو ایک دوسرے کے خون بہانے اور دوسروں کی حرمتموں کو اپنے لئے حلال کر لینے پر اکسایا“۔ (بخاری)

2- ”تین چیزیں ہیں جو نجات دلانے والی ہیں، اور تین ہی چیزیں ہیں جو ہلاک

کرنے والی ہیں، پس نجات دلانے والی تین چیزیں تو یہ ہیں:

- خوف خدا خلوت میں اور جلوت میں (یعنی ظاہر میں اور باطن میں)

- حق بات کہنا خوشی میں اور غصہ میں

- میانہ روی خوشحالی میں اور تنگدستی میں

اور ہلاک کرنے والی تین چیزیں یہ ہیں:

- وہ خواہش نفس جس کی پیروی کی جائے

- جی کی وہ لالچ (شخ) جس کی اطاعت کی جائے

- آدمی کی خود پسندی کی عادت اور یہ ان سب میں زیادہ سخت ہے۔

(بیہقیؒ - معارف الحدیث جلد دوم: 87)

- اَللّٰهُمَّ قِنِي شُحَّ نَفْسِي اے اللہ مجھے بچالے جی کے لالچ سے

(طواف کے دوران ایک صحابی کی مسلسل دعا)

☆ آیت: 17 :

• اتفاق فی سبیل اللہ کے لئے دومات ہیں۔ بندوں کی احتیاج پوری کرنے کے لئے جو مال خرچ کیا جاتا ہے اسے صدقہ کہا جاتا ہے اور اللہ کے دین کی تبلیغ اور غلبے کے لئے خرچ کیے جانے والے مال کو قرضِ حسنہ۔ ایسے مال کے لئے اللہ بڑھا چڑھا کر لوٹانے اور اس کی وجہ سے گناہوں کو معاف فرمانے کا وعدہ فرماتا ہے۔

• شکور کی صفت بندہ کے لئے آئے تو معنی ہوں گے احسان مند اور اللہ کے لئے آئے تو معنی ہوں گے قدر دان۔ حلیم کے معنی ہیں بردبار۔ فرماں برداروں کے لئے اللہ شکور یعنی بہترین قدر دان ہے اور نافرمانوں کے لئے حلیم ہے یعنی انہیں فوراً نہیں پکڑتا بلکہ اصلاح کی مہلت دیتا ہے۔

☆ آیت: 18 :

غیب اور شہادہ کی تقسیم ہمارے لئے ہے اللہ کے لئے نہیں۔ وہ بخوبی جانتا ہے کہ کون صاحبِ ایمان و عمل ہے۔ وہ عزیز ہے یعنی اختیارِ مطلق رکھتا ہے لیکن اپنے اختیار کو کمالِ حکمت کے ساتھ استعمال کرتا ہے کیوں کہ وہ حکیم بھی ہے۔

ذَاقْ طُعْمَ الْإِيْمَانِ مَنْ رَضِيَ بِاللّٰهِ رَبًّا وَ

بِالْإِسْلَامِ دِيْنًا وَبِمُحَمَّدٍ رَسُوْلًا

اس نے ایمان کا ذائقہ چکھ لیا جو اللہ کو رب، اسلام کو دین اور

حضرت محمد ﷺ کو رسول مان کر راضی و مطمئن ہو گیا (مسلم)

منتخب نصاب حصہ دوم

درس پنجم: سورہ قیامہ

أَعُوذُ بِاللّٰهِ مِنَ الشَّيْطَانِ الرَّجِيْمِ ○ بِسْمِ اللّٰهِ الرَّحْمٰنِ الرَّحِيْمِ ○
لَا أُقْسِمُ بِيَوْمِ الْقِيٰمَةِ ○ وَلَا أُقْسِمُ بِالنَّفْسِ اللّٰوٰمَةِ ○ أَيْحَسَبُ
الْإِنْسَانُ أَنْ نَجْمَعَ عِظَامَهُ ○ بَلَىٰ قَادِرِيْنَ عَلَىٰ أَنْ نُسَوِّيَ بَنَانَهُ ○ بَلْ
يُرِيْدُ الْإِنْسَانُ لِيَفْجُرْ أَمَامَهُ ○ يَسْتَكْبِرُ أَيَّامَ يَوْمِ الْقِيٰمَةِ ○ قَادِرِيْنَ
الْبَطْرِ ○ وَخَسَفَ الْقَمَرُ ○ وَجُمِعَ الشَّمْسُ وَالْقَمَرُ ○ يَقُولُ الْإِنْسَانُ
يَوْمَئِذٍ أَيْنَ الْمَفْرُ ○ كَلَّا لَا وَزَرَ ○ إِلَىٰ رَبِّكَ يَوْمَئِذٍ الْمُسْتَقَرُّ ○
يُنَبِّئُوا الْإِنْسَانَ يَوْمَئِذٍ بِمَا قَدَّمَ ○ وَآخَرَ ○ بَلِ الْإِنْسَانُ عَلَىٰ نَفْسِهِ
بَصِيْرَةٌ ○ وَلَوْ أَلْقَىٰ مَعَاذِيْرَهُ ○ لَا تُحْرِكُ بِهِ لِسَانَكَ لِتَعْجَابِهِ ○
إِنَّ عَلَيْنَا جَمْعَهُ ○ وَقُرْآنَهُ ○ فَادْفِرْهُ ○ فَادْفِرْهُ ○ فَادْفِرْهُ ○ ثُمَّ إِنَّ

ہے (ظناً) قیامت کا دن کب آئے گا؟ -- فَاِذَا بَرِقَ الْبَصْرُ -- جب آنکھیں چندھیا جائیں گی -- وَخَسَفَ الْقَمَرُ -- اور چاند گہنا جائے گا -- وَجُمِعَ الشَّمْسُ وَالْقَمَرُ -- اور سورج اور چاند جمع کر دیے جائیں گے -- يَقُولُ الْإِنْسَانُ يَوْمَئِذٍ اَيْنَ الْمَفْرُ -- اُس دن انسان کہے گا کہ کہیں ہے بھاگنے کی جگہ؟ -- كَلَّا -- ہرگز نہیں! -- لَا وِزْرَ -- کہیں پناہ نہیں -- اِلٰى رَبِّكَ يَوْمَئِذٍ الْمُسْتَقَرُّ -- اُس روز تیرے پروردگار ہی کے پاس ٹھکانہ ہے -- يُنْبِئُوا الْاِنْسَانَ يَوْمَئِذٍ بِمَا قَدَّمَ وَاٰخَرَ -- بتا دیا جائے گا اُس دن انسان کو جو (عمل) اُس نے آگے بھیجا اور جو پیچھے چھوڑا -- بَلِ الْاِنْسَانُ عَلٰى نَفْسِهٖ بَصِيْرَةٌ -- بلکہ انسان آپ اپنا گواہ ہے -- وَلَوْ اَلْقٰى مَعٰذِرَهٗ -- اگرچہ معذرتیں کرتا رہے -- لَا تُحْرِكُ بِهٖ لِسَانَكَ لِتَعْجَلَ بِهٖ -- اور (اے نبیؐ نزولِ وحی کے دوران) اپنی زبان کو تیزی سے حرکت نہ دیں کہ اس (قرآن) کو جلدی سے یاد کر لیں -- اِنَّ عَلَيْنَا جَمْعَهٗ وَقُرْاٰنَهٗ -- اس کا جمع کرنا اور پڑھانا ہمارے ذمہ ہے -- فَاِذَا قَرَأٰنُهٗ فَاتَّبِعْ قُرْاٰنَهٗ -- جب ہم وحی کریں تو تم (اس کو سنا کر اور) پھر اسی طرح پڑھا کرو -- ثُمَّ اِنَّ عَلَيْنَا بَئٰاٰنَهٗ -- پھر اس کی وضاحت کرنا بھی ہمارے ذمہ ہے -- كَلَّا -- ہرگز نہیں! -- بَلْ تُحِبُّوْنَ الْعٰجِلَةَ -- بلکہ (اے لوگو!) تم دنیا سے محبت کرتے ہو -- وَتَذَرُوْنَ الْاٰخِرَةَ -- اور آخرت کو چھوڑ بیٹھے ہو -- وَجُوْءُ يَوْمَئِذٍ نَّاظِرَةٌ -- (حالانکہ) اُس دن کچھ چہرے تروتازہ ہوں گے -- اِلٰى رَبِّهَا نَاظِرَةٌ -- (اور)

عَلَيْنَا بَئٰاٰنَهٗ، كَلَّا بَلْ تُحِبُّوْنَ الْعٰجِلَةَ وَتَذَرُوْنَ الْاٰخِرَةَ وَجُوْءُ يَوْمَئِذٍ نَّاظِرَةٌ اِلٰى رَبِّهَا نَاظِرَةٌ وَوَجُوْءُ يَوْمَئِذٍ بِاَسْرَةٍ تَنْظُنْ اَنْ يُفْعَلَ بِهَا فَاِقْرَةٌ كَلَّا اِذَا بَلَغَتِ التَّرٰقِيْ وَقِيْلَ مَنْ سَكَّهُ رَاقٍ وَظَنَّ اَنَّهُ الْفِرَاقُ وَالتَّفَّتِ السَّاقُ بِالسَّاقِ اِلٰى رَبِّكَ يَوْمَئِذٍ الْمَسٰقُ فَلَا صَدَقَ وَلَا صَلَّى وَلٰكِنْ كَذَّبَ وَتَوَلٰى ثُمَّ ذَهَبَ اِلٰى اَهْلِهٖ يَتَمَطٰى اَوْلٰى لَكَ فَاَوْلٰى ثُمَّ اَوْلٰى لَكَ فَاَوْلٰى اَبْحَسَبُ الْاِنْسَانُ اَنْ يُتْرَكَ سُدٰى اَلَمْ يَكُ نُطْفَةً مِّنْ مَّنٰى يُمْنٰى ثُمَّ كَانَ عُلُقَةً فَاَخْلَقَ فَسَوٰى فَجَعَلَ مِنْهُ الزَّوْجَيْنِ الذَّكَرَ وَالْاُنْثٰى اَلَيْسَ ذٰلِكَ بِقَدْرِ عَلٰى اَنْ يُحْيٰى الْمَوْتٰى

☆ ترجمہ :

لَا اُقْسِمُ بِیَوْمِ الْقِيٰمَةِ -- نہیں! میں قسم کھاتا ہوں قیامت کے دن کی -- وَلَا اُقْسِمُ بِالنَّفْسِ اللّٰوٰمَةِ -- اور نہیں! میں قسم کھاتا ہوں ملامت کرنے والے ضمیر کی -- اَبْحَسَبُ الْاِنْسَانُ اَلَنْ نَجْمَعَ عِظَامَهٗ -- کیا انسان یہ خیال کرتا ہے کہ ہم اُس کی (بکھری ہوئی) ہڈیاں جمع نہیں کریں گے؟ -- بَلٰی -- کیوں نہیں! -- قَادِرِيْنَ عَلٰى اَنْ نُّسَوِّىْ بِنٰنَهٗ -- ہم اس بات پر بھی قادر ہیں کہ اُس کی پور پور درست کر دیں -- بَلْ يُرِيْدُ الْاِنْسَانُ لِيَفْجُرَ اَمَامَهٗ -- مگر انسان چاہتا ہے کہ آئندہ بھی نافرمانی کرتا رہے -- يَسْئَلُ اَيَّانَ يَوْمَ الْقِيٰمَةِ -- پوچھتا

اپنے پروردگار کی طرف دیکھتے ہوں گے -- وَجُوهٌ يَوْمَئِذٍ بَاسِرَةٌ -- اور کچھ چہرے اُس دن اُداس ہوں گے -- تَظُنُّنَّ أَنْ يُفْعَلَ بِهَا فَاقِرَةٌ -- خیال کریں گے کہ اُن پر کمر توڑ مصیبت واقع ہونے کو ہے -- كَلَّا إِذَا بَلَغَتِ التَّرَاقِيَّ -- ہرگز نہیں! جب جان گلے تک پہنچ جاتی ہے -- وَقِيلَ مَنْ سَكَّهُ رَاقٍ -- اور کہا جاتا ہے کوئی ہے جھاڑ پھونک کرنے والا -- وَظَنَّ أَنَّهُ الْفِرَاقُ -- اور اُس (مرنے والے) نے سمجھا کہ اب جدائی ہے -- وَالتَّفَتُّ السَّاقُ بِالسَّاقِ -- اور پنڈلی لپٹ جاتی ہے پنڈلی سے -- إِلَى رَبِّكَ يَوْمَئِذٍ الْمَسَاقُ -- اُس دن (خواہی نہ خواہی) تیرے پروردگار کی طرف ہی جانا ہے -- فَلَا صَدَقَ وَلَا صَلَّى -- پس نہ اُس نے تصدیق کی (اللہ کے کلام کی) اور نہ نماز پڑھی -- وَلَكِنْ كَذَّبَ وَتَوَلَّى -- بلکہ جھٹلایا اور رُخ پھیر لیا -- ثُمَّ ذَهَبَ إِلَى أَهْلِهِ يَتَمَطَّى -- پھر چل دیا اپنے گھر والوں کی طرف اُکرتا ہوا -- أَوْلَى لَكَ فَأَوْلَى -- افسوس ہے تجھ پر پھر افسوس ہے -- ثُمَّ أَوْلَى لَكَ فَأَوْلَى -- پھر افسوس ہے تجھ پر پھر افسوس ہے -- أَيَحْسَبُ إِلَّا نَسَانُ أَنْ يُتْرَكَ سُدًى -- کیا انسان خیال کرتا ہے کہ یوں ہی چھوڑ دیا جائے گا؟ -- أَلَمْ يَكُ نَاطِقًا مِّنْ مَّنِيٍّ يُمْنِي -- کیا وہ منی کا ایک قطرہ نہ تھا جو رحم میں ڈالا جاتا ہے؟ -- ثُمَّ كَانَ عَاقِلَةً فَاخَلَقَ فَسَوَّى -- پھر وہ ہو گیا جو تک کی مانند (چپکا ہوا) تو اُسے بنایا اور سنوارا -- فَجَعَلَ مِنْهُ الزُّوجَيْنِ الذَّكَرَ وَالْأُنثَى -- پھر اُس سے دو جوڑے بنائے یعنی مرد اور عورت -- أَلَيْسَ ذَلِكَ بِقَدِيرٍ عَلَيَّ أَنْ يُحْيِيَ الْمَوْتَى -- کیا اُس کو

اس بات پر قدرت نہیں کہ مردوں کو زندہ کر سکے؟

☆ تمہیدی نکات :

- ۱- منتخب نصاب کے حصہ دوم کا درس پنجم سورہ قیامہ پر مشتمل ہے۔
- ۲- سورہ قیامہ کا موضوع ہے ”وقوع قیامت“۔ اس سورہ میں وقوع قیامت کے دلائل، قیامت کی علامات اور اس کے احوال بیان کیے گئے ہیں۔ سورہ قیامہ قرآن حکیم کی ان چند سورتوں میں سے ہے جن کے نام اور موضوع میں مطابقت پائی جاتی ہے۔
- ۳- موضوع کی اہمیت:

ایمانیات میں سے بنیادی اہمیت ایمان باللہ کو حاصل ہے۔ قانونی و فقہی طور پر اہمیت کا حامل ایمان بالرسالت ہے یعنی مسلمان صرف وہی ہے جو رسول کی بیان کردہ تمام تعلیمات پر ایمان لانے کا اقرار کرے۔ لیکن عملی اعتبار سے موثر ترین ایمان، ایمان بالآخرت ہے۔ انسان کے عمل پر سب سے زیادہ اثر انداز یہ احساس ہوتا ہے کہ اُس کا ہر عمل محفوظ کیا جا رہا ہے اور ہر عمل کی باز پرس ہوگی۔ یہ احساس جتنا گہرا ہوگا اتنا ہی انسان کا عمل درست ہوتا چلا جائے گا اور معاشرے کی بھی اصلاح ہوگی۔

۴- وقوع قیامت کے لئے دلائل:

اس سورہ میں وقوع قیامت کے لئے تین طرح کے دلائل دیئے گئے ہیں:

i- دلیل خطابی:

اللہ نے قسم کھا کر قیامت کے یقینی ہونے کی گواہی دی ہے۔ اسے دلیل خطابی کہتے ہیں۔ اس دلیل میں اصل وزن قسم کھانے والی ہستی کی ذات اور اس کے یقین کا ہوتا ہے۔ قرآن حکیم کو کلام الہی نہ ماننے والوں کے لئے قسم میں دلیل نبی اکرم کی شخصیت ہے جن کی سچائی اور اعلیٰ سیرت و کردار کے معترف بدترین دشمن بھی تھے۔

ii - دلیل اخلاقی :

انسان کے باطن میں نیکی و بدی کا شعور اور اس کے نتیجے میں پیدا ہونے والے متضاد احساسات اس بات پر دلیل ہیں کہ نیکی کا اچھا اور برائی کا برا بدلہ مل کر رہے گا۔

iii - اللہ کی صفت قدرت :

اللہ ہر شے پر قادر ہے لہذا مردوں کو دوبارہ زندہ کرنے پر بھی قدرت رکھتا ہے۔ یہ ایسے لوگوں کے لئے دلیل ہے جو اللہ کو تو مانتے ہیں لیکن مرنے کے بعد دوبارہ زندہ کیا جانے کو ناممکن قرار دیتے ہیں۔

۵ - سورہ قیامہ قرآن حکیم کے خطیبانہ اسلوب کا شاہکار ہے۔ قرآن حکیم کا اسلوب نہ نثر جیسا ہے اور نہ ہی شاعرانہ، بلکہ خطیبانہ ہے۔ ہر سورہ اللہ کا ایک خطبہ ہے۔ خطیبانہ اسلوب کی نمایاں خصوصیات حسب ذیل ہوتی ہیں :

i - ابتدائی اور آخری حصہ انتہائی اہمیت کا حامل ہوتا ہے۔

ii - تحویل خطاب ہوتا ہے یعنی مخاطبین بدلتے رہتے ہیں اور کبھی حاضر کو غائب یا کبھی غائب کو حاضر تصور کر کے گفتگو کی جاتی ہے۔

iii - سوالات و اعتراضات کو بیان کئے بغیر اس انداز میں جواب دیا جاتا ہے کہ سننے والوں کو سوالات و اعتراضات کو خود ہی سمجھ لیتا ہے۔

iv - بیان میں دلیل دراصل خطیب کا یقین اور کردار ہوتی ہے۔

۶ - سورہ تغابن اور سورہ قیامہ کے اسلوب کا موازنہ :

سورہ تغابن مدنی جبکہ سورہ قیامہ ابتدائی کمی دور کی سورہ ہے۔ سورہ تغابن حجم کے اعتبار سے سورہ قیامہ سے بڑی ہے لیکن سورہ تغابن میں 18 آیات ہیں جبکہ سورہ قیامہ میں 40۔ اس سے ظاہر ہوتا ہے کہ ابتدائی کمی دور کی سورتوں میں آیات چھوٹی لیکن روانی، جوش اور صوتی آہنگ یعنی آیات کے آخر میں توانی اور فواصل کا

لحاظ بہت نمایاں ہے۔ اس اسلوب کو پہاڑی دریا کے جوش و خروش سے نسبت دی جاسکتی ہے۔ کمی دور کے آخر کی اور مدنی سورتوں میں آیات بڑی لیکن روانی کم اور جوش دھیمہ ہوتا ہے، جیسے میدانی دریا کا بہاؤ دھیمہ اور پرسکون ہوتا ہے۔

آیات پر غور و فکر

☆ آیت: 1 :

’لا‘ لائے منفصل ہے۔ نہیں! -- قیامت ایسی یقینی حقیقت ہے کہ میں اس پر قسم کھاتا ہوں۔ ’لا‘ درحقیقت انکارِ آخرت یا اقرار کے پردے میں انکارِ آخرت کے تمام تصورات، اعتراضات اور شکوک و شبہات کی نفی کر رہا ہے۔ انکارِ آخرت کی دو صورتیں ہیں :

۱- آخرت کا صاف انکار:

-- کیسے ممکن ہے کہ بوسیدہ اور ریزہ ریزہ ہو جانے والی ہڈیوں کو دوبارہ زندہ کیا جاسکے (مومنون: 35-37، بنی اسرائیل: 49-51، سبأ: 7-8، واقعہ: 47-48)

-- وقوع قیامت کے بارے میں شکوک و شبہات (جاثیہ: 32)

۲- اقرار کے پردے میں انکارِ آخرت: ایمان بالآخرت کی افادیت باقی نہیں رہتی یعنی انسان کے عمل کی اصلاح نہیں ہوتی

-- شفاعت باطلہ کا عقیدہ۔ (یونس: 18، زمر: 43-44)

-- اللہ کی صرف شانِ رحمت کو پیش نظر رکھنا۔

وَلَا يَغْرُرْكُمْ بِاللَّهِ الْغُرُورُ (لقمان: 33، فاطر: 5، حدید: 14)

عصیاں سے کبھی ہم نے کنارہ نہ کیا پر تُو نے دل آزرده ہمارا نہ کیا
ہم نے تو جہنم کی بہت کی تدبیر پر تری رحمت نے گوارا نہ کیا
اللہ نے قرآن حکیم میں کئی مقامات پر اس گمراہی کی نفی کی ہے۔

(انفطار: 6-14، ص: 28، جاثیہ: 21، قلم: 35-38)

-- نسلی تفاخر یا انبیاء کے ساتھ نسبت کی وجہ سے نجاتِ اخروی کی امید۔

(بقرة: 80، مائدہ: 18)

خوار ہیں بدکار ہیں ڈوبے ہوئے ذلت میں ہیں

کچھ بھی ہیں مولا تیرے محبوب کی امت میں ہیں

-- دنیوی آسائش و دولت کو اللہ کے راضی ہونے کی علامت سمجھنا اور اس بنیاد پر

آخرت میں بھی اچھے بدلہ کی توقع رکھنا۔ (کہف: 32 - 36، حم السجدہ: 50)

-- عمل میں تاخیر کرنا۔ (حدید: 14)

☆ آیت: 2 :

• ”لا“ لائے منفصل ہے۔ نہیں! -- قیامت ایسی یقینی حقیقت ہے کہ میں اس کے

لئے قسم کھاتا ہوں ملامت کرنے والے نفس کی۔ جسم اور روح کی کشمکش کے حوالے

سے نفسِ انسانی کی تین کیفیات ہو سکتی ہیں:

i - نفسِ امارہ -- برائی کی طرف مائل -- جسمِ روح پر غالب (یوسف: 53)

ii - نفسِ مطمئنہ -- نیکی کی طرف مائل -- روحِ جسم پر غالب (فجر: 27)

iii - نفسِ لؤامہ -- ملامت کرنے والا/ضمیر -- روح اور جسم کے درمیان کشمکش جاری

• انسان ہر عمل کے بعد ضمیر کی عدالت میں پیش ہوتا ہے۔ نیکی پر اطمینان اور برائی پر

خلش محسوس کرتا ہے۔ یہ اس بات کی دلیل ہے کہ ایک روز حساب کتاب ہوگا۔

• قسم کا جواب یا مقسم علیہ محذوف ہے یعنی إِنَّ الدِّينَ لَوَاقِعٌ (ذاریات: 6)

☆ آیات: 3-4 :

• اس آیت میں قدرتِ خداوندی کے بارے میں انسان کی غلط فہمی کی نفی، جمع کا صیغہ

استعمال کر کے، بڑے شاہانہ و جلالی اسلوب میں کی گئی ہے۔

• ہر انسان کی انگلیوں کے پور مختلف ہوتے ہیں۔ اللہ کی صفتِ قدرت کا کمال ہے کہ

ہر انسان کی انگلیوں کا پور پور درست کر دیا جائے گا۔

☆ آیت: 5 :

فَجَوْرٌ کے معنی ہیں پھٹ پڑنا، بے قابو ہو جانا اور فَسَاجِرٌ کے معنی ہیں حد و دالہ کو توڑنے

والا۔ انسان کے انکارِ آخرت کی ایک وجہ یہ ہے کہ وہ اللہ کی نافرمانی سے حاصل ہونے

والے نقد فوائد، لذتوں اور عیاشیوں کو چھوڑنا نہیں چاہتا۔ لہذا وہ آخرت کا انکار کر کے

حقیقت کا سامنا اُسی طرح نہیں کرنا چاہتا جیسے کبوتر بلی کو دیکھ کر آنکھیں بند کر لیتا ہے۔

☆ آیات: 6 - 12 :

• ان آیات میں طنزیہ سوال کا اُسی لہجہ (Tone) میں پُر عتاب جواب دیا گیا ہے۔

• یہاں روزِ قیامت برپا ہونے والی تباہی کی نقشہ کشی کی گئی ہے جس کی مزید تفصیلات

سورہ تکویر، سورہ انفطار، سورہ انشقاق اور سورہ قارعہ کے آغاز میں بیان کی گئی ہیں۔

• ان آیات میں روزِ قیامت ایک غافل انسان کی حسرت و بے بسی کا بیان ہے۔

(انبیاء: 97، ابراہیم: 42-43، یس: 52، قمر: 6-8، معارج: 43-44)

☆ آیت: 13 :

تقدیم و تاخیر کے دو مفہوم ہیں:

i - دنیوی زندگی میں انسان نے کس چیز کو ترجیح دی اور کس چیز کو پس پشت ڈال دیا۔

ii - انسان نے کیا عمل آگے بھیجا اور کیا پیچھے چھوڑا۔ انسان کا عمل خواہ اچھا ہو یا برا ایک

طرف اللہ کے ہاں جا کر محفوظ ہو جاتا ہے اور دوسری طرف اس کے اثرات دنیا میں

رہتے ہیں (یس: 12)۔ اچھا عمل صدقہ جاریہ اور برا عمل عذاب جاریہ کا باعث

ہوتا ہے۔

☆ آیات: 14 - 15 :

انسان کا باطن اس کے اعمال کی حقیقت سے واقف ہے اگرچہ ممکن ہے کہ خارج میں وہ اپنے

برے سے برے عمل کی خوبصورت تاویل کر کے اعتراض کرنے والوں کو خاموش کرادے۔

☆ آیات: 16 - 19 :

• جمع و تدوین قرآن کے ضمن میں یہ آیات انتہائی اہمیت کی حامل ہیں۔ نبی اکرمؐ کو قرآن مجید کے ساتھ حد درجہ کی محبت تھی۔ آپؐ کو نزول وحی کا شدت سے انتظار رہتا اور جب وحی نازل ہو رہی ہوتی تو آپؐ تیز تیر پڑھ کر اسے یاد کرنے کی کوشش فرماتے۔ اللہ نے آپؐ پر فضل عظیم فرمایا اور وعدہ فرمایا کہ قرآن حکیم کا آپؐ کو حفظ کرادینا، آپؐ کی زبان مبارک سے اس کی تلاوت کرا کر اس کی تدوین کرانا اور آپؐ کے ذریعہ اس کی وضاحت کرانا ہمارے ذمہ ہے۔

• قرآن حکیم کی حفاظت اور جمع و تدوین حسب ذیل مراحل میں ہوئی:

۱- قرآن حکیم نبی اکرمؐ کے سینہ مبارک میں محفوظ کر دیا گیا اور حضرت جبرائیلؑ کے ساتھ آپؐ ہر سال رمضان میں نازل شدہ قرآن کا ترتیب کے ساتھ دورہ فرماتے رہے۔ حیات مبارکہ کے آخری سال آپؐ نے دوبار حضرت جبرائیلؑ کے ساتھ دورہ قرآن فرمایا (بخاریؒ)۔

۲- نبی اکرمؐ نے صحابہ کرامؓ کی کثیر تعداد کو قرآن حکیم حفظ کروایا۔

۳- آپؐ سورتوں اور آیات کے مقام کے تعیین کے ساتھ قرآن حکیم کی کتابت بھی کراتے رہے۔ یہ کتابت پتھر کی پتلی تختیوں، چمڑے کے پتلے ٹکڑوں، درخت کی چھالوں اور چوڑی ہڈیوں پر کی جاتی رہی۔ البتہ آپؐ کے دور میں مکمل قرآن حکیم ایک کتابی نسخے کی صورت میں جمع نہیں کیا گیا۔

۴- حضرت ابو بکر صدیقؓ کے دور خلافت میں قرآن حکیم کو کتابی صورت میں یکجا کیا گیا۔ یہ عظیم کام حضرت زید بن ثابتؓ کی قیادت میں ایک کمیٹی نے کیا۔

۵- حضرت عثمانؓ کے دور خلافت میں زید بن ثابتؓ ہی کی قیادت میں ایک کمیٹی

نے قرآن حکیم کو قریش کے لہجہ کے مطابق ایک رسم الخط میں تحریر کیا اور اس کی سات نقول اہم شہروں میں بطور **Reference** رکھوا دی گئیں۔

۶- قرآن حکیم قیامت تک کے لئے محفوظ ہے کیوں کہ اس کی حفاظت اللہ نے اپنے ذمہ لے رکھی ہے (الحجر: 9)۔ ہر دور میں لاکھوں افراد کا حافظ قرآن ہونا، حفاظت قرآن کا ایک حیرت انگیز ذریعہ ہے۔

• مضامین قرآن حکیم کی وضاحت کے دو ذرائع ہیں:

۱- بذات خود قرآن نے محکم آیات اور بعض امور کی تفسیر کی (القرآنُ يُفَسِّرُ بَعْضُهُ بَعْضًا -- قرآن کا ایک حصہ دوسرے کی وضاحت کرتا ہے)

۲- نبی اکرمؐ نے اپنے عمل یعنی سنت اور احادیث مبارکہ سے قرآن حکیم کے مضامین کی وضاحت فرمائی۔ (نحل: 44، 64)

• مندرجہ بالا مراحل و ذرائع سے اللہ نے نہ صرف قرآن کے متن کی حفاظت کی بلکہ اس کے مفہوم کی بھی حفاظت کا ذمہ لیا۔ (حجر: 9، حم السجده: 42)

• ان آیات کا سورۃ کے موضوع سے تعلق یہ ہے کہ جو اللہ وحی کے الفاظ کو فضا میں تحلیل ہونے کے بعد نبی اکرمؐ کے سینہ میں محفوظ فرما کر آپؐ کی زبان مبارک سے جاری کرا سکتا ہے وہ مرنے کے بعد انسان کو دوبارہ زندہ کرنے پر قادر ہے اور اس کے منہ سے نکلے ہر قول اور اس کی ذات سے صادر ہونے والے ہر عمل کو بھی جمع کر رہا ہے اور ایک وقت آئے گا کہ یہ سب کچھ انسان کے سامنے پیش کر دیا جائے گا۔

☆ آیات: 20 - 21 :

قرآن کریم سے محبت کے حوالے سے نبی اکرمؐ کی عجلت کو بیان فرما کر انسان کی ایک کمزوری یعنی عجلت پسندی کا ذکر کیا گیا۔ عجلت پسندی کا عنصر انسان کی تخلیق میں ہے (بنی اسرائیل: 11، انبیاء: 37)۔ انبیاء کرامؑ بھی خیر کے کاموں میں اس کا اظہار

کر دیتے تھے جس پر اللہ نے انہیں متوجہ فرمایا (طہ: 83-84، 114)۔ عجلت پسندی کے نتائج نقصان دہ ہوتے ہیں۔ اسی کی مکروہ ترین شکل حبّ عاجلہ یعنی دنیا پرستی ہے اور انسانوں کی اکثریت اس میں مبتلا ہو کر اللہ اور آخرت کو بھلا دیتی ہے۔

☆ آیات: 22 - 25 :

میدان حشر میں انسانوں کے اعمال کے نتائج چہروں پر عیاں ہوں گے۔ اعلیٰ نصب العین کے لئے زندگی بسر کرنے والوں کے چہرے تروتازہ ہوں گے اور وہ دیدار الہی کی لذت سے شاد کام ہوں گے۔ غفلت میں پڑے رہنے والوں کے چہرے انتہائی اداس اور گرد آلود ہوں گے۔ (آل عمران: 106، عبس: 38-42، غاشیہ: 2-3 اور 8-9)۔

☆ آیات: 26-30 :

حدیث نبویؐ ہے مَنْ مَاتَ فَقَدْ قَامَتْ قِيَامَتُهُ --- جو مر گیا اس کی قیامت تو قائم ہوگئی (نسائی)۔ گویا موت قیامتِ صغریٰ ہے۔ اس آیت میں قیامتِ صغریٰ یعنی انسان پر موت کے وقت، عالم نزع کی کیفیت بیان کی گئی ہے (واقعہ: 83-87)۔

اربابِ ستم کی خدمت میں اتنی سی گزارش ہے میری
دنیا سے قیامت دور سہی دنیا کی قیامت دور نہیں

☆ آیات: 31 - 35 :

• اس آیت میں آخرت کو جھٹلانے والے ایک متکبر انسان کے طرزِ عمل کا نقشہ بیان کیا گیا ہے۔

• تصدیق سے مراد ہے ایمان جس کا مظہر اول ہے نماز۔ تصدیق کی ضد ہے تکذیب اور نماز کی ضد ہے رُخ پھیر لینا۔

• آیات 34 - 35 میں آخرت کو جھٹلانے والے کے لئے شدید ترین اظہارِ

غیظ و غضب ہے۔ اُولیٰ مومنث ہے ویل کی جس کے معنی ہیں تباہی و بربادی۔ جہنم کی ایک وادی کا نام بھی ویل ہے جس میں اتنا شدید عذاب ہوگا کہ جہنم کا باقی حصہ اُس سے پناہ مانگے گا (ترمذی، مسند احمد)۔

☆ آیات: 36 - 40 :

• سورۃ کے آخر میں وہی مضمون بیان کیا گیا ہے جس سے سورۃ کی ابتدا ہوئی تھی۔
• انسان بے قید نہیں چھوڑ دیا گیا بلکہ حساب کتاب ہوگا۔ (مومنون: 115)
• اللہ انسان کی تخلیق کو گندے پانی کی بوند سے تکمیل تک درجہ بہ درجہ پہنچاتا ہے۔ اسی سے عورت اور مرد دونوں کی تخلیق کرتا ہے حالانکہ دونوں کے مزاج اور ساخت میں کتنا فرق ہے۔ کیا وہ اللہ انسان کی دوبارہ تخلیق پر قادر نہیں؟۔

(حج: 5-7، مومنون: 12-16، ق: 15)

نبی اکرم ﷺ جب سورۃ قیامت کی آخری آیت اَلْیَسَّ ذَلِکَ بِقَدْرِ عَلٰی اَنْ یُّحٰی عَ الْمَوْتٰی تِلاوت فرماتے تو جواب میں ارشاد فرماتے:

بَلٰی وَاَنَا عَلٰی ذَلِکَ مِنَ الشّٰہِدِیْنَ (بخاری)